
जांणी म्हाका उगडाशांचें 
येढें व्हड शांठवल दिलें 
त्या म्हज्या 
आज्या-आजयेक, आवय-बापायक 
म्हज्या घश्च्याक आगी शिक्षका 
नमळायेन... 

अकादेमीचे वतीन 


पयल्या युवा कोंकणी साहित्य संमेलनाचे अध्यक्ष श्री. दत्ता | À 
नायक हांणी आपल्या अध्यक्षीय भाशणांतल्यान एक पंचशील दवरलें. 
युवा कोंकणी साहित्य व्यासपिठान तें मुखार व्हरपाचो यत्न केला. 

युवा प्रतिभेक आकार दिवपाच्या हेतान अकादेमी आपल्या तरेकवार 
येवजण्यांच्या माध्यमांतल्यान वावर करीत आसा. युवा कोंकणी साहित्य 
संमेलन हें एक प्रतिश्ठेचें व्यासपीठ जावचें म्हण अकादेमी कार्य करता. ते 
नदरेंतल्यान बबिता सावंत देसाय हांचें 'उगडास पटी' हें पुस्तक 
उजवाडाक येता. 

कोंकणी विशय म्हण शिकिल्ल्या विद्यार्थयांनीय कोंकणी भाशेचो 
स्वाभिमान जागयतना साहित्याच्या मळारूय आपलें योगदान दिलां 
आनी दियत आसात. ते नदरेंतल्यान बबीता सावंत देसाय हांची उगडास 
पटी आसा. बबितान आपले सरभोंवतणचीं मनशां, सैम, रंग गंध आनी 
लोकमन हे उगडास पटयेंतल्यान चित्रायलां. सर्वणच्या परमळीत सुरगां 
वांगडा लोकवेदांतलो मोरुलो ही खाशेली सर्वणची वळख ताणें 
घडयल्या. आपल्या नात्यांतलीं मनशां ताणें चित्रायल्यांत. कोंकणी 
भाशेचो अभ्यास करतना येवपी प्रस्न ताणें चर्चेक घेतल्यात. आपल्या 
घराची वळख तें घडयता. विशयाचे नदरेंतल्यान वेगळेपण दाखोवपी हो 
निबंद झेलो कोंकणी साहित्य मळ आनिकूय समृद्ध करता अशें म्हणल्यार 
अतिलाय जावची ना. 

oa अकादेमीं वतीन बबिताक परबीं आनी मुखार उपाट साहित्यीक येस 
आंवडेतां. 





डॉ. प्रकाश वजरीकार 
अध्यक्ष 
| गोवा कोंकणी अकादेमी 
(संचालक, राजभाशा संचालनालय, गोंय सरकार) 

म्हज्या मनांतलें.... 


म्हजें Wel पुस्तक उजवाडाक येता हाची म्हाका खूब खोशी भोगता. 
 मना-काळजांतले उमाळे भावनीक जावं समाजीक विशया वयले, कितेंय 
` नदरेक RA पडलें जाल्यार तें पानार उतरावपाची म्हाका गोडी 

आशिल्ली आनी तेच आवड़ीचें रुपांतर विंगड विंगड सुवातींचेर आयिल्ल्या 
म्हज्या लेख रुपांतल्यान जालां. म्हज्या बरोवपाचेर कोंकणी भाशेंतल्या 
जाणकारांनी, साहित्यिकांनी तशेंच म्हज्या बऱ्या मागप्यांनी प्रतिक्रिया 
दिवन म्हाका लेखन करपाक प्रोत्साहन दिल्ल्यान म्हजी लेखनांतली गोडी 
अदीक बळावली. ताचें फळ म्हणून गोवा कोंकणी अकादेमी म्हजें हें बरप 
पुस्तक रुपान उजवाड़ायता देखून म्हाका दोट्टी खोशी भोगल्या. 

बारावी यत्ता पास जाले उपरांत Bld सांखळेच्या सरकारी 
महाविद्यालयांत कला शाखेंत प्रवेश घेतलो. थंय प्रा. सौ. सुनिता काणेकार 
मॅडम आनी प्रा. अभिजीत पेडणेकार सर कोंकणी भास शिकयताले. सराची 
शिकोवपाची तरा सामकी वेगळीच आशिल्ली. सुनिता मॅडम म्हाका शिक्षक 
CUM मेळळी हें म्हजें नशिबूच. दोघांयच्याय शिकोवपाचे पद्दतीन म्हाका 
कोंकणी कडेन खूब लागीं हाडलं आनी हांव कोंकणींत बरोवंक लागलें. 

महाविद्यालयांत तेन्ना “हिंमकों? (हिंदी, मराठी, कोंकणी) मंडळा वरवीं 
ते-ते भाशेंतले शिक्षक भाशीक कार्यावळी आयोजीत करताले. हांव सदांच 
कोंकणींत बरप करतालें तें पळोवन काणेकार मॅडमूय म्हाका मार्गदर्शन 
दिवपाक लागली आनी हांव कोंकणी संबंदीत कार्यावळींनी सहभागी 
जावपाक लागलं. मॅडमीच्या शिकोवपाचे पद्दतीन हांव कोंकणीच्या 
व्याकरणा कडेनूय आकर्शीत जालें. eld विचारिल्ल्या प्रस्नांक तांचे 
कडल्यान मेळिल्ल्यो सुटसुटीत 'आनी सोप्यो करून सांगिल्ल्यो जापो, 
व्याकरणा वटेन म्हजें मन ओडूंक लागल्यो. हे तरेन म्हजें कोंकणी वटेनचें 
नातें केन्ना घटट जायत गेलें कळ्ळेंच ना. 

शिकता आसतना मॅडम सदांच आमकां आंतर वर्गीय, आंतर | 
महाविद्यालयीन, युवा साहित्य संमेलन अशा विंगड, विंगड सर्तीनी | 
सहभागी जावपाक प्रोत्साहन दिताली आनी मार्गदर्शन करताली, त्या | 
मार्गदर्शनांतल्यान हांव घडत गेलें. पावला पावलार मेळिल्ल्या 
मार्गदर्शनांतल्यान नवे नवे विशय हांव बरोवपाक शिकलें. तांणी सांगिल्लीं 
पुस्तकांय हांव वाचपाक लागलें देखून म्हजे भितर वाचनाची गोडीय बी 
तांणीच तयार केली . 

id सगळ्यांत पयली पुनर्जल्म ही कथा बरयली, हे कथेन म्हाका 
आंतर महाविद्यालयीन सर्तीत तिसरें इनाम जोडून दिलें. तशेंच णवव्या युवा 
कोंकणी साहित्य संमेलनांतल्या साहित्य सर्तीत हांव ACHR जाल्लें आनी 
तरनाटो आयज आनी काल ह्या ललीत लेखान म्हाका दुसरें उमेद 
वाडोवपी इनाम मेळोवन दिलें. महाविद्यालयाच्या कोंकणी विभागा वतीन 
आमची मॅडम कोंकणी विशयांत चडावत गूण घेवपी विद्यार्थ्यांक इनाम 
Feud तशेंच सांखळेचें कोंकणी सेवा Pga भोवमान करता. ह्या 
भोवमानाचेंय हांव वांटेकार थाल्लें. हीच प्रेरणा घेवन Vid एम. ए. क प्रवेश 
घेतलो आनी बऱ्या गुणांनी हांव पदवीधर जालें. हांगा शिकतना 
तडकोडकार मॅडमीन पुणेच्या भाशा केंद्राचो उल्लेख केल्लो जंय बिगर 
कोंकणी राज्यांतले शिक्षक कोंकणी शिकचे पासत प्रवेश घेतात. 

भास शिकपा खातीर हांवें घेतिल्ले श्रम आनी तिचे बाबतींत निर्माण 
केल्ले गोडये खातीर हांवे जाणट्या कडल्यान आनी मॅडमीचे मान्यतायेन 
पुण्याक भाशा केंद्रांत व्याख्यात्याची नोकरी स्विकारली. ह्या केंद्रांत 
पावतकच एक वेगळ्याच विश्वांत पाविल्ल्याचो म्हाका भास जालो. भास 
शिकोवपा खातीर विंगड विंगड आव्हानां म्हजी वाट पळयतालीं. ह्या वेळार 
म्हाका आशिल्ली व्याकरणाची आवड फायद्याक पडली. परतून एक फावट 
काणेकार मॅडमीचो उगडास जालो. तेच सुवातेर लेखनांतल्या 
उत्फर्क्यानीय नवो जल्म घेतलो. 

पुण्याक सावन etd सुनापरान्त दिसाळ्यांत केन्ना पुस्तक परिक्षणां, 
कविता तर केन्ना ललीत साहित्य अशें बरप चालू दवरलें. ह्या सगल्याची 

लेखनाची पावती आनी अपुरबाय म्हाका पेडणे हांगा, गोवा कोंकणी 
अकादेमी वतीन आयोजीत 18 व्या युवा कोंकणी साहित्य संमेलनांत, अंदू, 
पुस्तक रुपान उजवाडावन मेळटा, म्हणून हांव अकादेमीचे खास रुपान 
उपकार मानतां. 
ह्या सगल्या लेखना फाटल्यान म्हाका म्हज्या आई-दादींचो, 
काणेकार मॅडमीचो, अभिजीत सराचो, तडकोडकार मॅडमीचो आनी म्हजो 
इश्ट परिवार ह्या सगल्यांचो सदांच पालव मेळत आयला. 
' उपाट खोशी भोगता ती म्हळ्यार म्हाका हे निमतान भाशा 
: योगदानाच्या आंगणांत पावल दवरपाची संद मेळ्ळ्या देखून आनी हें आतां 
म्हजें feuded कार्य आसतलं हाकाय लागून, अशेंय हांव हांगा नमूद 
करपाक सोदतां. 
हे सगले लेख पुस्तक रुपान उजवाडाक येवपाक म्हाका खूब जाणाचो 
पालव Foot. ह्या लेखांक वेवस्तीत तरेन तपासून, योग्य थंय सुचोवण्यो 
दिवन तांकां सोबीत केल्ले खातीर आनी म्हजे उमाळे मूर्त रुपान कागदार 
 घालपाक म्हाका वाट दाखयिल्ले खातीर म्हजे काणेकार मॅडमीच्या हांव 
 स॒दांच रिणांत उरतलें. तशेंच म्हजे लेख पुस्तक रुपान येवचे अशी 
सुचोवणी दिवपी अकादेमीन नेमिल्ले समितीचेय हांव उपकारी उरतलें . 
सगल्यांत चड मोलादीक गजाल म्हणल्यार्‌, ज्या शिक्षका कडल्यान 
già सगले गूण मेळयल्यात, सर्तीनी सहभागी जावपाक प्रेरणा घेतल्या, 
साहित्याच्या मळार योगदान दिवपाक पावल मारपाक शिकलां त्याच 
शिक्षका कडल्यान म्हज्या लेखांची माळ, म्हज्या पयल्या पुस्तका रुपान 
उजवाडाक येतना, तांचेच हस्तुकीं म्हज्या बरपांचेर संस्कार करपाचें कार्य 
घडटा, असो योगयोग म्हाका लाबलो हे पासत म्हाका खोशी भोगता. 
निमाणे, म्हाका लेखन करपाक स्फूर्त दिवपी आनी म्हज्या फाटल्यान 
रावपी सगल्या बरें मागप्यांचें हांव उपकार मानतां. 

“उगडास पटी? एक मनभुलोवणें वर्णन 


बाय बबिता सावंत, लग्ना उपरांतचें बबिता स्वप्निल देसाय हाचें | 
ललीत cared पुस्तक उजवाडाक येता म्हणून खूब खोशी भोगता. 
बबितान ह्या पुस्तकांत RAA अणभव म्हणल्यार तागेल्या निरिक्षणाचे 
आनी बारीकसाणीचे वझरे. 

“उगडास पटी” पुस्तकाचो माथाळो वाचतना खरें म्हणल्यार आमचे 
मुखार Vd रावतलें एक जाणटें अशें व्यक्तित्व. कारण अणभवाची पिराय 
सोडल्यार, विचार आनी उगडास ल्हान पिराये लागीं आसचो ना असो 
आमचो समज. पूण ही गजाल बाय बबिता सावंत देसाय हाणे फट करून 
दाखयल्या. आपले लिखणे वरवीं तें आपली उगडासाची पटी उगडीत 
गेलां, पांवडे कळयत गेलां, यादी उस्तीत रावलां, दिश्टावे घडयत गेलां 
आनी आमकांय खंय तरी आमी सारिल्ल्या दिसांची याद करीत गेलां. 

बबितान आमच्या सांखळेच्या सरकारी महविद्यालयांत प्रवेश घेत 
सावन साबार कार्यावळींनीं सहभाग घेतला. कविता, कथा, ललीत लेखन 
हातूंत ताणें सुरवेक सावनूच val दाखयिल्ल्यान आंतर वर्गीय, आंतर 
महाविद्यालयीन, युवा साहित्य संमेलन सारक्या सर्तीच्या युगांत प्रवेश 
करपाच्यो ताचे मुखार संदी आयल्यो आनी तातूंत तें बेस बरें परजळळें. 
ताका आंतर महाविद्यालयीन कथा सर्तीत तशेंच युवा साहित्य संमेलनांनी, 
बी ताणें केल्ल्या लेखना खातीर इनामां फावो जालीं. 

कांकणींत साहित्यीक मळार परजळल्लि मदले पिळगेंतले 
साहित्यीक, देखीक मुकेश थळी, डॉ. प्रकाश वजरीकार, डॉ. राजय 
पवार, विन्सी क्वाद्रुश, डॉ. प्रकाश पर्येकार, डॉ. हनुमंत चोपडेकार, . 
'वादालुप डायस, काशीनाथ नायक, अजय बुवा सारके लेखक जशे 
आपल्या लेखना वरवीं साहित्यीक मळार परजळळे तशेंच नवे पिळगेंतल्या 
साहित्यिकांकूय बी आपल्या लेखना वरवीं ह्या मळार परजळपाक संदी 
मेळटात देखून विंगड, विंगड adf, कार्यावळींतलो सहभाग बी तांकां खूब 
ge aoe १ १ ` 

मोलादीक आसा हें एक साहित्य निर्मीती फाटलें निजाचें सत्य. 

ह्या लेखकांनी केल्ल्या अवांतर वाचनान, विंगड विंगड संस्था 
तरनाट्यां भितर लेखनाक स्फूर्त मेळपा खातीर आयोजनां घडोवन 
हाडटात आशिल्ल्यान, तातूंत सहभागी जाल्ल्यान आनी आपूण जावन 
वेंचून काडिल्ल्या साहित्य प्रकारांत कश्ट घेवन योगदान दिवपाक 
धडपडिल्ल्यान तांचे मजगतचें साहित्यीक मळ गिरेस्त जावपाक पावलां 
आनी अशा संमेलनां सारकीं आयोजनां हे पासत एक महत्वाचो पांवडो 
थारला. l 

हातूंत महत्वाची गजाल म्हणल्यार गोवा कोंकणी अकादेमी वतीन 
आयोजीत जावपी युवा कोंकणी साहित्य संमेलन जें 1988 वर्सा सावन केपें 
हांगा सरल्या गोंय सरकाराच्या सरकारी कला, विज्ञान आनी वाणिज्य 
महविद्यालयांतल्यान तरनाट्यांक तांचे साहित्य प्रतिभेक ead निर्माण 
करपाचो हेत बाळगून आरंभ जालें. अशे तरेन हो वेळ मेरेन अकादेमीन 
गोंयांतल्या विंगड विंगड शिक्षण संस्थांच्या पालवान 17 युवा कोंकणी 
साहित्य संमेलनां आयोजीत केल्यांत. म्हणटकच फाटलीं 17 वरसां 
तरनाट्यांक आपले प्रतिभेक धार काडपाच्यो संदी, लेखनाक उत्तेजन 
मेळपाच्यो संदी अकादेमीन मेळोवन दिल्यात, ताचोच भाग म्हणल्यार 
बंबिताचें हें पुस्तक . 

आमच्या महाविद्यालय आनी कोंकणी विभाग, कोंकणी साहित्याक, 
लेखक आनी शिक्षकांच्या रुपान समृद्ध करीत आसात. डॉ. प्रकाश 
पर्यकार, डॉ. हनुमंत चोपडेकार, संजय तेंडुलकार, अभिजीत पेडणेकार, 
सुशांत नाईक, जयकृष्ण वेळुस्कार, अजय बुवा, नमन धावस्कार, बबिता 
सावंत, दया तेंडुलकार, स्नेहा सबनीस, अविता गांवकार अशो 
कितल्योशोच देखी मेळटल्यो . 

उगटास पटी ह्या पुस्तकांतल्या लिखाणा कडेन पळयत जाल्यार, तें 
वाचीत जाल्यार, बबितान आपलं भुरगेपण तें हो वेळ मेरेन आपणे 
अणभविल्ल्यो गजाली आनी अणभव कळयल्यात हें समजता. आमच्या 
महाविद्यालयांत प्रवेश घेतकच हेर विद्यार्थ्यां मुखार खासा बबिता कडेन 
निर्माण जाल्ली वळख आनी तांणे दाखयिल्ली शिकपा खातीरची 
उमळशीक पळोवन तें वेगळे अशें fod तरी तयार करूंक शकतलें हाचो 

आत्मविश्वास म्हाका आशिल्लो आनी ताणें तो आयज पुस्तक | 
तागेल्या येता त्या बरपावळींतल्यान सिद्ध करून दाखयला म्हूण तागेली 
शिक्षक ह्या नात्यान म्हाका एक आगळीच खोशी भोगल्या. इतलेंच न्हय 
तर आपणें शिकयिल्ल्या विद्यार्थ्याचें पयलें पुस्तक उजवाडा येता आनी 
योगायोगान तागेल्या बरपावळीचेर संस्कार करपाचें काम म्हाकाच 
करपाक मेळळां म्हूण म्हाका अदीक खोशी जाता. 

बबिताल्या लेखनाचेर आनीक एक महत्वाच्या गजालीचो प्रभाव 
दिसून येता तो म्हणल्यार ताणें पुणेच्या भाशा केंद्रांत बिगर कोंकणी 
विद्यार्थ्यांक शिकयिल्ली कोंकणी भास. ही भास शिकयतना भाशेच्यो मोडी 
करून शिकोवपाची पद्दत, तिचे उच्चार, तिचें व्याकरण आनी पाठ 
शिकयतना लागपी म्हत्वाच्यो सुचोवण्यो आनी गरजो ताका बेस बरे तरेन 
जमल्यो आनी ताणें त्यो तकालस घेवन शिकून घेतल्योय बी. ह्या भाशीक 
दायजा खातीर ताका वर्णनात्मक, माहिती पूरक, गरज भागोवपी साहित्य 
निर्माण करपाक सोपें पडलां. देखून ताणें रचिल्लें चडशें लेखन वयर 
सांगिल्ले धाटणेचेर निंबून आसा आनी तें गरज भागोवपी जालां अशें 
दुबावा विरयत म्हणूं येता . 

बबिताचें हें पुस्तक युवा कोंकणी साहित्य संमेलनांतल्यान घडिल्ल्या 
तरनाट्या साहित्यीकाचें साहित्य अशा स्वरुपान उजवाडा येता आनी 
हाचो लाव दरेका उत्कृश्ट लेखन करतल्या लेखकाकूय मेळपाक पावता 
ही बेस बरी येवजण अकादेमीन राबयिल्ली आसा. ह्या उजवाड़ावणे 
अंतर्गत नवोदीत लेखकांचें साहित्य आनी लेखन शेली पुस्तक रुपान 
लोकां मेरेन पावोवपाचें श्रेय दुबावा विरयत गोवा कोंकणी अकादेमी तशेंच 
हों GACH आयोजीत करपी संस्थांक आनी तांच्या जाळवणदारांक वता. 

ह्या पुस्तकांत वट्ट 20 वर्णनात्मक अशे ललीत लेख आसात, जे 


तागेल्या कुटुंबाची वळख घडयता आसतनाच वांगडा सैमाची भोंवडी आनी - 


वैचारीक दायजा विशीं कथनां करताल. देखीक ; “उगडासाची पटी’, 

“म्हजे शिक्षक’, “सुरंगां वळेसर?, “दायज?, 'बापायचो ANT’, “आजो म्हजो 

परतून येतलो काय?? सारके fade ताचें भुरगेंपण, ताचे आदर्श आनी 

a ताका होलमल्ली वळख कळयतात. हें कळयतना तागेलो वाठार 

Ava? ह्या फामाद अशा लोककलेच्या प्रकाराची सोबीत रितीन केळवण 

करता आनी ताका देशभर नामना दिवन गोंयचें नांव सगल्या दिकांनी 
पावयता अशेंय ताणे सांगलां. 

जाल्यार पुण्याक नोकरी करता आसतना ताणें अणभविल्ले खीण 
आनी ताका शिकयता आसतना आयिल्ले विंगड विंगड अणभव “पावला 
कणकणी वेगळेपण', “कोंकणी दुसरी भास म्हण शिकयतना?, “आदार? 
ह्या निबंदां वरवीं मांडल्यात, जंय तागेलो शिक्षकाचो उमाळो उक्तो जाला. 

शिकता आसतनां विंगड विंगड विशयांचेर भासाभास करून घेवप 
आनी आपल्याक आयिल्ल्यां दुबावांचें स्पश्टीकरण मेळोवप हो एक तागेलो 
विशेश गूण आशिल्लो. जाका लागून आपल्या सरभोंवतणी आशिल्ले विश्व 
ताणें बारकायेन पडताळून पळयलें आनी कांय गजालीनीं ताका अस्वस्थ 
केलें. बायलांचेर जावपी विंगड विंगड अन्याय, तांकां अणभवपाक पडिल्ले 
Hee, तांचे मुखार आशिल्लीं आवहानां ताणें स्पश्ट रुपान मांडिल्ल्यान 
वाचकांक त्यो खूब प्रभावीत करपाक पावतल्यो आनी परिणामकारक 
थारतल्यो हातूंत दुबावूच ना. 

बबितालें लेखन स्पश्ट. ताका सुंदर वर्णन करपाची कळाशी 
लाबल्या. वर्णनांतल्यान देखाव्यांचें जितें जिवें दर्शन घडोवपाची रीत, 
निजाची गांवगिरी भास जी सादी, सोपी, सरळ आसा हे सगले गूण जे 
वाचका भितर उमळशीक निर्माण करपाक शकतात ते गूण तागेले 
लेखनशैलींत आस्पावलात. ताणें आपल्या लेखनांत केल्लीं सैमाचीं, सण 
उत्सवाचीं, नात्यांची, बी वर्णनां वाचतना मनाक प्रभावीत करतात आनी 
ह्या सगल्या गजालींची जलनाय घेवपाक, नातीं बी जपपाक आपशींच 
स्फूर्त निर्माण करतात. तागेले हे म्हायती परक लेख एक वेगळीच वाट 
निर्माण करपाक पावलले हाची म्हाका खात्री आसा. 

बबिताच्या ह्या लेख माळेक हांव बरो WSR आंवडेतां आनी ताचे 
हस्तुकीं हाचे HSI बरी रचना जावचे पासत ताका यश आंवडेतां . 


सौ. सुनिता काणेकार, 
फर्मागुडी, wis गोंय . 

पाची पटी....... 


| 


` आमचो वाठार सोडून जेन्ना आमी पयस परकी वाठारांत वतात तेन्ना 
आपले मायभूंयेचो, जल्मभुंयेचो, अदीक उगडास येता. म्हजेय बाबतींत 
'तशेंच जालें. नोकरे निमतान हांवें, पुण्यांत फाटली चार वर्सा काडलीं. ह्या 
वाठारांत रावन म्हज्या घराब्या विशीं आयिल्ल्या कोडू-गोड उगड़ासां विशीं 
| म्हाका सांगीन दिसता..... 
हि परकी दाठारांत जेन्ना हावे पयले पावल दवरलें तेन्ना सगळेच 
अनवळखी He दिसलें. नवीं नवीं नातीं, बदलिल्लें वातावरण आनी पयस 
आशिल्ले म्हर्जे घर. तेन्ना म्हाका आयज लेगीत अशेंच दिसता, लग्न 
जावचे आदीं सावनूच हांव घराक खूब पयसावलें. पुण्यांत घोवाचें घर आनी 
गोंय म्हजे कुळार अशेंच दिसपाक लागलें. (तशें पळोवंक गेल्यार 
कुळाराच्यो खबरी केन्ना सोंपतात व्हय?) 

आमकां गोंयकारांक नुस्त्याचो खूब AKA. जेवणांत नाल्ल तर आमकां 
जायच. परकी वाठारांत वचून खाणा-जेवणांत बदल जातकच पोट 
बिगडटाच. पूण तशी वेळ म्हजेर आयलीच ना कारण म्हज्या 
आवय-बापायन दिल्लो सगळी संवसार म्हज्या सांगाता आसतालो. 
नाजाल्यार हांव जेवणाकूच विट्टलें आसले... सदांच भाजी-पोळी आनी 
वरण-भात खावन. आमकां गोंयकारांक खंय चलता सदांच शिवराक 
जेवणां?आमी नुसतें खावपी, GAA वासान पसून जेवपी. Gas शीत, 
नुस्त्या कडी, उकड्या शिताचो निवळ.... पुण्यातलें जेवण सोये शिवाय 
पळोवन तिवळान जेविल्ले वरीं दिसतालें. 

घरच्यान खारें, spe तांदूळ, Ward भिकणां, सोलां, सुक्यो 
मिरसांगो, हळसांदे, नाल्ल, सोलांचें आगळ, पणसाचीं आनी आंब्याचीं 
साठां, तेफळां, मसालो सगळो पुरुमेंत दिल्लो आनी तांणी दिल्ल्या ह्या 





STS पटी / 13 









पुरुमेंतांतल्यानूच etd रांदून जेवपाक सुरवात केल्ली. 

भरिल्ल्या घरांत ल्हानाचें व्हड जाल्ल्यान vad : 
केन्नाच संवंय नासली, ती नोकरे निमतान करून घेवची पडली 
एकट्यानूच रांदप आनी जेवप. केन्ना केन्ना शिजयल्ले गोटे लेगीत पोटांत 
वचनासले......घरचे यादीन दोळे भरून येताले आनी पोट : 
जातालें. 

घरा कडल्यान पयसाविल्ल्यान म्हाका आवय-बापायच्या 
खूब रडपाक येतालें. आवयन तर म्हाका HAA कांय उणें केले ना. 
बापायनूय केन्ना कांयच उणें केले ना. म्हजो बापूय म्हाका सगळें 
अदीं-मदीं धाडटालो. आमचे शेजाराक हांव पुण्याक येता ते बसीचों 
ड्रायव्हर रावतालो. ताची सप्तकांतल्यान दोनदां तरी पुण्याक वरार 
आसताली. ताचे लागीं तो म्हाका कितें जाय नाका तें धाडटालो. खूब किलें 
जें सांगून सोपचेंना. . . . 

बापायन म्हजी खूब जतनाय घेतल्या, आतांय घेता. आवय परस चड. 
म्हज्या बापायचें काळीजूच तशें. ....म्हजे खातीर. एक दीस झेलांत घालून 
आमचे गोंयचे ताजे बांगडे लेगीत ताणे धाडून दिल्ले. आतां कोणूय 
म्हणटलो, नुस्तें मेळना पुण्यांत? मेळटा. पूण ताका गोंयची सर खंय आसा? 
घडये अशें येवजून तो म्हाका धाडटालो जावंये. 

ताणें आयज मेरेन घरातल्या सगळ्यांचीच अपुरबाय केल्या. पूण एक 
धूव पयस गेल्ल्यान yd खातीर, gad खोशये खातीर आनी दोळे भरून 
पळोवपा खातीर बापायचे मन-काळीज wet आंवडेता, हें eid म्हज्या 
दोळ्यांनी पळयलां. मना-काळजांतल्यान अणभवलां आनी तें मरसर 
म्हज्या काळजांत उरतलें. आवय खातिरूय म्हजें मन खूब तळमळळां. पूण 
तिणें म्हाका धिटायेन जगपाक शिकयलां, पयस आसुनूय हांसून-खेळून 
जीण सारपाक समजायला. | 

म्हज्या बापायक म्हजो AST हुसको आसलो हाची गवाय म्हाका त्या 
दिसा मेळ्ळी ज्या दिसा शेनवार आशिल्ल्यान म्हाका सुटो आशिल्ली . 
सकाळीं पांच वरांचेर फोन आयलो. न्हिदेंतल्यानूच दोळे चोळीत फोनाचेर 
नदर माल्ली. पळय जाल्यार दादीचो फोन. (आमी सगळी ताका दादीच 

म्हणटात.) आरे! दादीचो फोन, तोय बी इतल्या सकाळीं? एके वटेन म्हाका 
भिरांत दिसली. 

राती कडेन उलोवप जाल्ले, आईक मातशें जिवाक बरें ना अशें ताणें 
म्हणिल्लें... आईक कितें जालें बी काय? ह्या विचारानूच फोन उखल्लो 
आनी कितें?अजापूच. "आगो हांव भायले Wel कडेन आसां." अशीं उतरां 
कानार पडलीं. इतलेंच आयकून sid फोन दवल्लो आनी ते उमेदीन, 
हय-न्हयशा काळखा-उजवाडांत Wel कडेन धांव माल्ली. पळय जाल्यार 
म्हजो दादी दोनूय हातांनी द्येन बॅगां घेवन Gal. ताका पळोवन म्हजे 
काळीज भरून आयलें. म्हणपाक लागलो, “आईकूच राती कडेन सांगलेले, 
तुका दोळे भरून पळोवपा खातीर वतलों म्हणून“. वयल्यान आइन म्हजे 
खातीर केल्ले पोळे, बांगड्याचं आनी काळूंदराचें हुमण, तिसऱ्याचें सुके 
आनी भाजलेलो ITS! अपुरबायेन घेवन आयिल्लो. eid दादीन हाडिल्लें 
जेवण हून करून करून दोन दीस मेरेन खाले. 

म्हज्या ऑफिसांतले वांगडी सदांच म्हज्या बापायचो उगडास 
काडटात. तसो तो बडबडो. तो VT म्हाका सगळें घेवन येता तेन्ना तें 
पळोवन म्हजें वांगडी म्हणटात, बापायचो धुवेचेर कितलो मोग! fhac 
धुवेची काळजी... तें आयकून म्हाका रडपाकूच येतालें. चवथीक घरा 
गेल्या उपरांत मुजरत आई आनी तो, म्हज्यो गरजो पुराय करतालीं. 
पुण्याक परततना मात पातोळ्यो आनी नेवऱ्यो, doi कशें डब्यांत घालून 
दिवपाक केन्नाच विसरनाशिल्लीं . 

चार दिसांची सुटी घेवन हांव गोंयांत येता तेन्ना मात मजाच येताली. 
सगळ्यांकूच हांव येवपाचें आसा हाची जायरात जाताली: नुस्तेकारा 
कडल्यान बरेंशें नुस्ते, पदेरा कडल्यान गोड वा कुड्याची पोळी, मटन, 
चिकन, भाजी ह्या सगल्यांचो पावस घालपाक दादी उमेदीन रावतालो. 
केन्ना केन्ना धाकटे भयणीन म्हणप, तुजी चडूच अपुरबाय करता मगो 
घरचीं. आई आनी दादी तर विचारूच नाका.... हें आयकून म्हज्याय 
जिवाक एक आगळीच खोशी भोगताली . 

दादीन आईक सदांच सांगप, ताका वाड पळोवया हुनहुनीत. 
RU आसल्यार मायज HS ताका वाड आनी मागीर म्हजे असवड़ीं 

आईक म्हणप, 'पोर म्हजें सामकें भागलें'. हें आयकून म्हज्या 3 
दुकां उबी रावतालीं. 

पुण्याक परततना उमेदीन वावुरपी म्हजो बापूय मोन्यानी, | 
उलयतालो. ताका खूब दुख्ख भोगतालें. हांव वचचें न्हय अशें ताका 
दिसतालें. त्या दिसा तो चड उलयनासलो, ओग्गीच रावतालो. ताचे दोळे 
भरून येताले. रडपाक येतालें पूण म्हजे मुखार दोळ्यांतलीं दुकां आनी 
काळजांतलें दुख लिपयतालो हें हांव बेस-बरें जाणा जावन आसलें. 

आवय म्हजी अपुरबाय करिना अशें न्हय, तीय खूब अर्थ अपुरबाय 
करता पूण हांव चड बापाय कडेन ओडटालें. ताची जतनाय, ताचो मोग, 
ताचे Yd खातीर तळमळे, ताची अपुरबाय हांवें पळयल्ली. ताणें कश्ट 
करून आपल्या वांट्याक आयिल्ले जमनींत काजी, सायले, आंबे लायिल्ले. 
आपणें लायिल्ल्यो काजी अशें म्हणून तो आपल्या कश्टाच्यो काजी भाजून 
म्हाका पावयतालो. ते भायर आपणें लायिल्ल्या गार्फाचे पयले-वयले आंबे 
तणांत बी घालून पिकयल्ले, दोन-एक डजन म्हाका पुण्यांत पावताले. 

हीं फळां खातना तर बापायचे आनी आवयचे यादीन मन जड 
viel. एकटेंच बशिल्ले कडेन सगळ्यो यादी ल्हारावरीं उसळटाल्यो 
आनी जेन्ना तो भार पेलपाक म्हज्यान जायना जातालो तेन्ना नकळत दुकां 
दोळ्यांतल्यान गालार येवन देंवतालीं . 

फोन करपाक कळाव जायत जाल्यार तांकां हुसको जाल्लो सूर 
कानार आदळटालो. “आगो खंय गेल्लय? कितले दीस जाले तुजो फोनूच 
WR आसा मगो? च्या घेतलय? fed रांदलय? थंडी बी जावंक ना 
मगो?" एका फाटल्यान एक प्रस्न. जेन्ना ते फोन करिनात तेन्ना “आयज 
दादीन फोन केलो ना? खंय गेलो कांय?” असो प्रस्न म्हाका पडटालो. 

केन्ना केन्ना अशी जीण नाका शी दिसताली . पुण्यांतल्यान उमेदीन 

गोया वचप पूण घरच्यान येतना पावलां जड जावप. जातलींच न्हय, 
BOR कित्याक म्हणलां तर? मागीर तें कोणाचेय जावं, म्हजें वा हेरांचें. 
पूण एक मात खरें बापायच्या मना-काळजांत आशिल्लो मोग हांव घरा 
सावन, गोया सावन आनी तांचे पसून पयसावल्ल्यानूच म्हाका होलमल्लो . 

खंयचींय नातीं उतरांनी मांडपाक जायनात ~ सरानी माडपाक जायनात. मोगाचीं आची रगताची मोगाचीं आनी रगताचीं 

| | तर उतरांनी परगटावपाक म्हाका तरी कुस्तार जाता. घरा सावन, 
गोंया सावन जरी हांव पयस आसलें तरी म्हाका यादींनी, मोगाच्या 
अपुरबायेच्या धाग्यान लागीं हाडलां. त्याच धाग्याक लागून हांव घरा सावन 
पयस वाठारांत रावतां, जगतां, हांसतां, खेळटां, उगडासान दीस सारतां. 
हांव आयज जें कितें कमयता तें म्हज्या आवय-बापायक लागून, तांच्या 
कश्टाक लागूनच हांव शिक्षण घेवपाक पावलें आनी स्वताच्या पायार उबें 
रावंक शकलें. तांच्या आशिर्वादान, आदारान, आनी तांणी दिल्ल्या मोगाक 


"लागून धिटायेन जगतां. तांच्या उगडासान Roll जीव वयर-सकयल 


जाताच पूण तांकांच पळोवन हांव उमेदीन वावुरतां. तांचें मोल म्हजे जिणेंत 
कितलें व्हड आसा, हें म्हाका आनी देवाकूच खबर. म्हूण मागतां म्हज्या 


| आवय-बापाय खातीर, 'देवा, तूं तांकां बरी भलायकी दी. तांची राखण 


कर. तांकां खोशी GaN...’ 

म्हजे शिक्षक 


भुरगेपणा सावन आमी रासवळ कुटुंबांतल्यानूच ल्हानाचीं व्हड 
जालीं. एकठांय जेवण-खाण, उठ-बस आनी अभ्यास लेगीत 
एकठांयच. कितली मज्जा येताली. केन्ना ट्युशन म्हणटात तें पळोवंक 
ना. फुडल्यांनी फाटल्यांची जतनाय घेवप हो दिसपट्टो क्रम. आई दीस 
रात कामांनीच घुसपून उरताली. दादी मांडार (पसऱ्यार). आमचो 
अभ्यास आमीच एका मेकाच्या आदारान करचो. अभ्यास म्हणटना 
उगडास जाता त्या कश्टांचो, जाचें फळ मेळून हांव आयज ह्या पांवड्यार 
पावलें. आमचे फाटीर आवय-बापायचो आशीर्वाद आसलोच. | 
धाव्वी मेरेन गांवांतल्या इश्कोलांत शिक्षण जालें. इकरावी-बारावी | 
अस्नोड्यांक जालें. शिकप म्हणल्यार तोंडांत उडोवपाची गजाल न्हय. 
कश्ट काडचे पडले, भरीक पयसोय लागलो. तशें आवय-बापायन : 
शिक्षणा कडेन कांयच उणें केलें ना. बारावेक हांवें फस्ट क्लास काडली. | 
शिकतना म्हाका कितल्याशाच शिक्षकांचो सहवास लाबलो. बारावी / 
जातकच फुडें कितें करचें म्हज्या मुखार मोठो प्रस्न val रावलो. | 
सुचोवण्यो आयकल्यो, उपदेस आयकले आनी निमाणें कला फाट्यांत | 
पदवी मेरेन शिक्षण घेवपाचें थारायलें आनी सांखळेच्या सरकारी 
महाविद्यालयांत प्रवेश मेळयलो. दोळ्यां सामकार फुडार तोंड आं करून 
आसलो, आवय-बापायच्यो अपेक्षाय आसल्यो. | 
कॉलेजींत खूब बरे शिक्षक मेळ्ळे, पूण एक असो शिक्षक मेळ्ळो जो 
देवा रुपानूच म्हाका लाबलो. उजू दिका दाखोवपी, बरी वाट मेळोवचे | 
- गस्त धडपडपाक लावपी, अभ्यासाची गोडी लावपी, संस्कारी शिक्षण | 
दिवपी, ae अभ्यासांतल्यो तशेंच व्यक्तीगत अडचणी सोडोवपी, अशें | 
कितलेशेंच भांडार त्या शिक्षका रुपान म्हाका मेळपाक पावलें. घडये | 

ह s लागून तांचे विशीं म्हाका ओड आसा आनी त्याच विशयांत हांवें 
गोडी निर्माण केल्या. तांचे लागीं उलयतना मन खूब उचांबळीत जाता. 
तांचे कडेन उलयत रावन दिसता. जिणेंत नवें कितें तरी निर्माण कर, 
'रचना कर, एक वेगळी वाट सोदून काड अशीं तांची म्हजे खातीर 
आशिल्ल्या उतरांनीच म्हाका ही वाट निर्माण करपाक प्रेरीत केलें. 
| हाकाच लागून आयज हांव हे सुवातेर पावलें अशें हांव दुबावा विरयत 
| म्हणटां 
म्हज्या आवय-बापायक हांवें जी सुवात दिल्ली आसा तीच सुवात 
'म्हज्या ह्या शिक्षकाकूय आसा. हे पासत हांव देवाक दिनवासतां. कारण 
' म्हज्या शिक्षकान म्हज्या मनाचेर, जिणेंत बऱ्या संस्कारांची आनी बऱ्या 
' विचारांची जाणविकाय करून दिल्या ती पाळप हांव म्हजें कर्तव्य 
Wad. तशें जायते फावटी तांचे कडल्यान म्हाका उलोवणीं 
'तापोवणीं बी खावचीं पडल्यांत. पूण म्हज्या बऱ्या खातीर सांगिल्लीं 
' उतरां GHA कांय वेळ म्हाका पचोवपाक HAN जातालीं तरीय खंय 
तरी एक विचार म्हाका सदांच सतायतालो, हें जें User आनी तुका 
आयकुचें पडटा, तें तुज्या बऱ्या खातिरूच आं. देखून तांचें उलोवप मन 
लावन समजून घेतिल्ल्यान आयज हांव हांगा पावलें हाचो म्हाका 
अभिमान दिसता. चार चौगांत कशें वागप, आपली बाजू कशी मांडप 
अशो कितल्योशोच गजाली तांणी म्हाका शिकयल्यो, देखून अशक्य अशें 
कांय ना तशेंच आयिल्ली संद वगड़ावप ना हेंय बी म्हाका तांचे 
 कडल्यानूच मेळिल्लें दायज. म्हाका दिसता तांच्या उतरकोशांत ना अशें 
उतर ना. 
म्हज्या शिक्षकां कडल्यान शिकपा सारके खूब कितें आसा. 
गिन्यानाचो तो दर्या, अणभवाची खण, बऱ्या सभावाची देख अशें 
fected... देखून ताणे म्हाका फकत अभ्यासा पुरतेंच गिन्यान 
दिनासतना जिणेचीं तत्वांय शिकयलीं हें म्हाका हांगा मुजरत सांगपाक 
जाय. तांची उलोवपाची तरा, विस्तारान कठीण गजाली सोप्यो करून 
सांगपाची शैली, भास केळोवपाची कला, कार्यावळी आयोजीत करपाच्यो 
पद्दती आनी ताचे फाटल्यो धांवपळी, तांची जिद्द, चलपांतली 
चपळताय, धारदार नदर, ते नदरेंतल्यानूच मार दिवपाचें खाशेलेपण, 

तांची हुशारकाय, हें सगलें हांवें पळयलां, अणभवलां. तांकां आता 
लागींच्यान 'वळखुपाक लागलां, समजुपाक लागलां.... आनी म्ह 
शिक्षकी पेशांत हांवें हें सगलें सांठोवन घेतलां. महाविद्यालय 
शिक्षणाची प्रेरणा घेवन फुडें eid एम. ए. कोंकणी विशय धे 
अभ्यासक्रम पुराय केलो आनी थंय sid घेतिल्ल्या श्रमां ख 
शिक्षकांनी म्हाका पुणेची वाट सुचयली, ज॑य कोंकणी शिकोवपाचो 
म्हजी वाट पळयतालो तो मार्ग eld खोशयेन आपणायलो देखून 
उपकारी आसां. 
आयज जेन्नां हांव म्हज्या महाविद्यालयीन शिक्षकां विशीं ये | 
तेन्ना म्हाका प्राध्यापिका सौ. सुनिता काणेकार हांची अतितायेन याद 
जाता. तिणें आपल्याक इतलें घुस्पावन घेतलां, ती आपले HSA AA 
लक्ष दिना हें प्रखर्शान जाणवता. पूण म्हाका खात्री आसा, म्हज्या 
सारक्या कितल्याशाच विद्यार्थ्यांची ती आदर्श आशिल्ल्यान, आमच्या 
सगल्यांचे मागणेन तिका बरी भलायकी आनी वावुरपाक खूब शक्त 
मेळटली. म्हाका आनी तिच्या हेर विद्यार्थ्याक feat अभिमान आसा. 
आमच्या मागण्यांनी देवाचो तिचेर सदांच आशिर्वाद आसचो अशी 






ह ओ ॐ 

' सुरंगां वळेसर 


आवयसऽऽऽ! कितलो सोबीत वास ह्या सुरंगां फुलांचो. मनाक 
सामकी भूल घालपी, कितलो मन भुलयणो।!! जमनीर सरपटत वचपी 
लेगीत त्या झाडाच्या मुळांत रावतात खंय... 

म्हज्या कुळारा ह्या सुरंगाचीं झाडां खूब आसात. घरा कुशीक जशीं 
आंब्या पणसाचीं झाडां तशें आमच्या वाठारांत हेर झाडां वांगडा सुरंगांचीं 
झाडां. जण एकलो आपापल्या सुरंगीचेर चडटात. सुरंगाचो वावर म्हणून 
खूब आसता. रुखाच्या सगळ्या खांद्यांक कळे फुट्टात. रुखाचेर वयर 
चडून कळे काडचे पडटात. 

हांव, म्हज्या ताई वांगडा त्या झाडाचेर ASA कळे काड़टालें. 
गांवांतल्यो चडशो बायलो आनी चेड़वां सांजेच्या वेळार कळ्यांक 
वतालीं. सांजचें सुमार चारांक वचप. कारण ह्या वेळार कळे PETA, 
पळोवपाक सामके बट्टन कशे, काडपाक बरीच मजा येता. जे बोंगे तोंडी 
आसतात ते आपलीं तोंडा उगडटात. कळे काडपाक वयर चडटना आमी 
कमरेक एक लहानशी पिशवी बांदतालीं आनी ते काडून अचळंय तांतूत 
सोडटालीं. सकयल कळे पड़पाची भिरांत उरताली. सकयल पडिल्ले 
कळे पुंजावंपाक कुस्तार आशिल्ले. कारण ते सकयल पडटकच सुक्या 
पानांनी लिपताले, आमचे नदरेक येनाशिल्ले. देखून आमी जतनाय 
बाळगूनच कळे काडटाली. 

मागीर काळोख जावचे पयलीं सुरंगी वयल्यान आमी सगळीं 
eddie. जो मेरेन सुरंगीर बायलो, चेडवांचो आवाज आसता तो मेरेन 
ती हांसता, धोलता अशें आमकां सदांच दिसतालें. आमचें उलोवप ती 
आयकता, वारो पानां वांगडा खेळटा, तांकां तो खातकुतल्यो केल्लेवरीं 
तीं सळसळ आवाज करून हांसतात आनी जेन्ना आमी सुरंगी वयल्यान 

देंवतात तेन्ना परतो तो फकत एक मोनो रूख कसो, l 
दुखावल्लो...असो आमकां अणभव येतालो. सैमाचो हो खेळ पळयात. 
उदक सारें घाली नासतना फुलां, फळांचें देणें मेळप हाचे येदी 
खोशी ना. रुखाची एक नवी जिणूच ती. बाळतीणी वरीं.. मोने 
धरप, फुलां जावप... 

हो सगळो खेळ फेब्रुवारी, मार्च आनी एप्रील अशे तीन म्हयने 
चलता. सुरंगीचेर चडटना लेगीत पांय घट्ट लावन चडचें पडटा. सुरंगी 
वयल्यान निसरल्यार सकयल मुळांत आशिल्ल्या तळपाचेर पडून मार 
बसपाक शकता, आंग धोडावपाक शकता, Sst मोडपाचीय शक्यताय 
आसता. एक फावट सुरंगी वयल्यान पडिल्लो मनीस सारको जावपाचीय 
शक्यताय उणी आसता, अशें म्हणटात. 

कळेकारां घरा पावतकच रातभर तांकां मागीर कळ्यांचो वावर 
आसता. घरा येतकच कळे पयलीं उदकांत भिजत घालतात. पांच धा 
मिनटांनी कळ्यांचे देंठ मात्शे मोवसार जावचे म्हणून उदकांतल्यान 
काडून पातळ फाड्यान बांदतात. उपरांत घरांतलीं सगळीं कळ्यांचे ed 
काडपाक बसतात. ह्या वावराक कळे फडकावप अशें म्हणटात. | 

आमी दोगांय खूब कळे काडटालीं. म्हची आई आनी हेर भयणी | 
कळे फडकावपाक बसतालीं. देंठ काडून वयर आशिल्ल्यो पातळ अशो | 
पाकळ्यो अळंग धरून हातान पिळटालीं. तीं उगड़ीं जाल्लीं dist 
म्हणल्यार कळ्यांचे कान. अशें करून खुबशे कळे फडकावन जाले 
म्हणटकच ताइ केळीच्या दोरान जे आदींच भिजत घालून दवरिल्ले 
आसताले, ते घेवन गुंथपाक लागतालें. 

कळे गुंथतना सुरवातेक एक-दोन तोड़ी घालच्यो पडटात. 
म्हणल्यार कळ्यां मदलो एक मोठो-सो कळो जो फडकायिल्लो आसना 
आनी भिजयिल्लोय आसना. मागीर चारूय वटांनी, एकेक कळो घालीत 
तशेंच गुंथीत वचचें पडटा. मापाक पांयाचो आंगठो आनी ताच्या शेजारचे 
बोट घेवन तितलेच मापान कळे गुंथले म्हणटकच निमाणी परत एक 
तोडी घालची पडटा. सुरंगाचे गुंथिल्ले माळेक वा Beale वळेसर 
म्हणटात. ताइ वांगडा हांवूय गुंथपाक लागतालें. कळे खूब मेळटाले 

ताका लागून खूब रात जाताली. झेम लेगीत येताली. दोळ्यांर ताण 
येतालो पूण न्हिदपाक मन तयार जायनासलें. कारण नदरे मुखार 
उरिल्ले गुंथपाचे कळे आसताले. वळेसर गुंथून जाले म्हणटकच ते 
उदकांत बुडोवन रातभर भायर दाणयेर हुमकळावन दंवाक दवरतालीं, 
परत सकाळीं ते काडटालीं आनी मागीर ते माळटालीं. केसांक तो 
' चळेसर खूब जड लागलो तरीय तो माळटकच जीव बरो धादोशी 
' जातालो. 
dal पळोवपाक गेल्यार सुरंगांचो त्रास खूब आसतालो पूण एक 

` आगळो वेगळो अणभव सूख भोगयतालो. कळ्यांचो भार आसता तेन्ना 
मात जीव नाका पुरो जातालो. AS उबाळ आसा त्या दिसांनी कळ्यांचो 
AR आसतालो. सुरंगां फुलली म्हणटकच हळद कशीं हळडुवींच फुलां. 
तांकां दोळेभर पळयत रावन दिसतालें, तांकां हात लायतकच हळडीचो 
पिठो कसो हाताक लागतालो आनी एक वेगळीच खोशी अणभवताली . 

म्हज्या HORT रस्त्याच्या दोशी वटांनी ह्यो सुरंगी आसात. येतल्या 
वतल्याच्या नाकांत हो वास भरल्या खेरीत रावना. म्हज्या कुळाराची 
वळख, सोबा म्हळ्यारूच सुरंगां अशें हांव म्हणन. जिणेंत चडशा 
गजालीचें, वस्तुंचे मोल पयशांनीं करू नज. तो एक अणभव, खोस.., 
जी गांठीक बांदून म्हजे जिणेंत सासणाची उरतली . 

गांवातलें तें घर खूब पोन्नें. पोन्नें खरें पूण खूब सोबीत . i 
ल्हानशेंच दिसतालें पूण भितरल्ल्यान व्हड आशिल्लें. गांवगिरें आसूनय 
आपली खास अशी सया त्या घराक मारताली. वसरी, मदलें साल 
(चौक), देवाची कूड, थंय लागी एक ल्हानशें साल, रांदचीकूड आनी 
मागीलदार. न्हावपाक, उदक तापोवपा खातीर जळोव, बी मांगरात. 
गांवांत चडशीं मातयेचीं आनी नळ्यांचीं घरां, आमचें घर तांतुतलेंच एक. 

सगळें जुन्या रितीचें, पद्दतीचें, तांबडे मातयेंत पांय दवरल्यार खूब 
थंडाय मेळटा पांयांक . घरा मुखार व्हड आंगण. आंगणाक पेळ. पावसांत 
ते पेळेर चार रुजताली. घरा लागची पायण देवाची आसली. रातचीं बी 
एकटीं भायर वचूं नाकात म्हूण आजी सांगी. जाण्ट्यांचें हें घर म्हळ्यार 
आमचे आजयेचो जीव आसलो आनी खतर्‍्यांनीच त्या घरांत रावपाक मजा 
येताली. आमी चवथीक सगळी वताली. tol बाय जाल्या उपरांत 
बायक घेवन पयले फावट हांव थंय चवथीक गेल्लें. तशें अदीं- मदीं 
आमचें वचप चालूच आसतालें . 

गांवांत मानाचीं घरां आसात. तांतुतलेच एक आमचें. हाचे वेल्यान 
कळटा, देवा- धर्माची कामां करतनाय आमच्या घराचो उल्लेख जाता. 
जीण मनशांक खूब कितें शिकयता. म्हजेंय विशीं अशेंच जालें. पोन्नें घर 
आशिल्ल्यान कांयच सुविधा बी नाशिल्ल्यो. चुलीचेर जेवण. गॅस, शेगडी 
आशिल्ली, पूण ताचेर तितलें रांदप जायनाशिल्ले. रांदपाक आनी 
न्हाणयेंत जितलो जळोव लागतालो तो आमी मांगरात दवरी. लाकडां, 
चुडटां, सोण्णां, बोंडां असल्या जळवान उदक बरें तापतालें आनी 
जेवणूय गोड लागतालें. रांदचेकुडींत लांकडाच्या फळ्यांची आयदनांची 
आल्मार. ते आलमारीचेर ल्हान- व्हड तोप, भोगुणीं, पेले, डबे, तांबये, 
बश्यो आनी ताटां, Hui, कुलेरां खातीर ल्हानशें वणटिकूच sea) कशें 

र आयदन. आल्मारीचे कशीक मातयेचो उंच उबार आशिल्ली 
चौकोनी आकाराची पिवपाचें उदक दवरपाची सुवात. ताचेर उदकाचें 
पिंप, कळसो, कळशी, तांबयाची आनी स्टीलची दोनूय. सगळी भुरावळ 
आसतना आमकां उदक खूब लागतालें. उदक दवरपाचे ते सुवाते 
सामकार चूल. 

रांदचीकूड पुराय तांबडे मातयेन सारयताली. तशी सारयली की ती 
सोबीत दिसताली. तांबडे मातयेन सारयिल्ले चुलीच्या पाट्यार फस्क, 
उजो फुंकपा खातीर लोखडाची नळी, एका कोनशाक जळोव आनी 
जळोवाच्या माथ्यार एक लांकडां माळो , ल्हानसो... ताचेर मीठ, 
मसालो, साखर, च्या पावडर आनीक बारीक सारीक गजाली दाळिल्ल्यो 
आसताल्यो. त्या लांकडी माळ्या मुखार व्हड खुंट्याळें जाका 
तरेकतरांचीं तपलीं लावन दवरतालीं. शेणाची जमीन काळ्याकिट्ट 
शेणान सारयल्ली आसताली ती पळोवपाक खूब बरें दिसतालें. घर 
शेणान सारयल्लें म्हणटकच घरभर शेणाचो वास. पूण तरतरी येताली . 
दीस केन्ना उजवाडटालो आनी केन्ना सोंपतालो HAA कळनासलें. 
शेण सारोवन जातकच ean काडिल्ली धवी रांगोळी सोबीत 
दिसताली 

उदकाची चव सैमीक म्हळ्यार झरीचें उदक. रांदपा खातीर, पिवपा 
खातीर. आमच्या घरा कडल्यान झरीचेंच उदक धा-- पंदरा मिनटांचे 
वाटेर आसा. ती झर देवाची. भायर बी जालें जाल्यार चवथें उदक 
न्हाल्या बगर झरीक आफूडपाक दिनात. ती पवित्र आसा, तिका भश्टूचें 
न्हय अशें गांवांतले लोक मानतात. थंय राष्ट्रोळी देव रावता. दर वर्सा 
एप्रिल-मे म्हयन्यां मजगतीं राष्ट्रोळी देवाची पूजा जाता. हेच झरीचेर 
चवथीक सवाशिणी गौरी हाडपाक वयतात. झरीक सामाजीक तशेंच 
धार्मिक नदरेन खूब म्हत्व आसा. मानतल्याक देव ना जाल्यार देंवचार 
म्हणटात तशें. 

हांण्डीर कळसो आनी एका हातात कळशी घेवन आमी झरीचें उदक 
हाडटात. हाडीसर पांय भरूनं येतात, संवंय नासता न्ही ताका लागून, 
पूण दुसऱ्या दिसा. आडेचें उदक हाडून भेंड दुखता, हाची जाण जाले 
बगर रावना. HAY खूब आसतात. ताका लागून रातची मेल्ल्यावरी 

झेम लागता. 
आमगेर एक सोबीतसो लांकडी बांक आसा ताचेर चौरंगाचेर 
चौखांत गणपती बसयतात. पोन्नी संस्कृताय ताचे निमतान आपलें दर्शन 


बापूय) असल्याच वोल्तेराचेर बसतालो. म्हाका तोच उगडास येतालो. 
लापयांव, चिमणी अश्यो Gara जायत्यो वस्तू आमगेर आसात. 

REIN कोंबड्यांचो FS आसलो. तसो FS बरोच व्हड आसलो. | 
आजी आसतना पयली खूब Host आशिल्लीं. आजी आपल्या नातरां 
खातीर तांकां राखून दवरताली आनी वेळा प्रसंगार तांची शागोती करून 
आमकां वाडटाली. REIN HIS सुकत घालपा खातीर दोरयेक 
लोंबकळावन कोंडो सोडिल्लो . वाऱ्यानूच त्या कोंड्याचेर सुशेगाद कपडे 
सुकताले.. 

शेणाची जमीन आशिल्ल्यान सगळ्या घर भर शेणा खवळे 
दिसताले. चड दीस शेण HSH ना जाल्यार सारन माल्ल्यार भुसो 
उडटालो. म्हजें बाय केन्ना केन्ना हे खवळे काडपाक बसतालें. ताका ती 
उमेदूच कशी. वसऱ्यार एके वटेन पायण आनी दुसरे वटेन मेकळी सुवात 
आशिल्ली. चौकांत कत्रेल आशिल्ले. त्या कत्रेलांत aA गरजेच्यो 
वस्तू दवरिल्ल्यो. तिनसांजेर देवाक आनी लुळशीक दिवो लायलो 
म्हण्टकच चुलीक Gol पेटोवप जातालें. चुट्ट्यांनी, काथ्यांक, 
सोण्णांक लागिल्लो उजो धुंवराच्या रुपांत घरभर जातालो. म्हाका ह्या 
धुंवराचो वास खूब आवडटालो . 

घरा मुखार आंगण आशिल्ले. आंगणांत तुळस. सरभोंवलणी Es- 
व्हडले रूख आशिल्ले. पणस, जांबळ, काज आशिल्ली. सावर एका 
तोंकाक, भेणी एका पोंताक. अशी बरीच रुखावळ आशिल्ली .. मे 
SIUM आमी थंय गेलीं म्हणटकच माकडांचो हुप्प- SY असो आवाज 
कानार पडटालो. एके खांदये वयल्यान दुसरे खांदयेर उडकी मारतना 
पानांचो सळळ सळ्ळ असो आवाज येतालो. रातची लायट बी गेली 
जाल्यार रातकिड्यांचो किर्र किर्र आवाज आयकुपाक मेळटालो. बरींच 
सवणीं रुखार बसून गायतालीं. सांजेच्या वेळार सोपणांचेर बसून तें 

गायन आयकत रावन दिसतालें. मे म्हयन्यांत उकाड्याच्या दिसांनी 
सैमाचें एक वेगळेंच रूप पळोवपाक मेळटालें. कडकडीत वोत, वोताचो 
हुलोप घरांत बसल्यारूय जाणवतालो. 


मागीलदारा आमी आयदनां घांसतालीं. थंय केळ आशिल्ली आनी 
गांवठी हळद. चार सोपणां आशिल्लीं. त्या सोपणांचेर बसून आयदनां 
घांसप जातालीं. सांजेच्या वेळार सुणीं, माजरां, कोंबडीं कितेंय खावपाक 
मेळटा कांय म्हूण येतालीं. वत Ala जाता तेन्ना घर अचकीत शांत 
जाल्लेवरी जाणवताले. हवेच्या झेतान झाडांची पानां विंगड- विंगड 
आकृतायो करताली. तें मागीलदारांत बसून पळोवपाक मेळटालें आनी 
जायते फावटी मजाय दिसताली . 

त्या घराक आवाजाची संवंय जाल्ली. FAM नासलीं काय तें घर 
पळोवपा सारके नासलें. वणटींक गजबज आवडटालो. उमेदीन 
राविल्लीं मनशां, तांचे SIS आवडटाले . 

केन्ना केन्ना अशेंच GUN ओग्गी बशिल्लें आसतना are} 
विचारतात, ओगी कित्याक, उलय असो घडये एकाद्राचो विचारिल्ल्याचो 
आवाज येता असो भास जातालो. तें घर किललीशींच वर्सा, 
किलल्याश्याच मिर्गाक आंगा-खांद्यार Words आपलें पांय मातयेंत 
घट्ट रोवून Sd आशिल्लें. ताची gare निखळावप खूब HR 
आशिल्ली . म्हयन्याचे म्हयने आमचे घर बंद आसतालें. तेन्ना एक तरेचो 
कुबट वास येतालो. सगळे कडेन घोयरांव लोंबतना दिसतालो, सगळी 
कडेन You आनी नळ्यांचो कोयर. थंय Udell म्हणटकच हें सगळें 
करपांतूच आदेस सोंपतालो. पूण तें निवळ घर पळोवपांत एक वेगळेंच 
सूख मेळटालें. आमचे आजयेचें सपन आशिल्ले गांवांतलें घर परत बांदून 
psd. आजी भायर पडली आनी तिचें सपन पुराय जालें. आयज 
पोन्न्या घराची सुवात नवीन ERM घेतली. आयज पोन्नें घर जरी नासले 
तरी तें घर सदांच म्हज्या उगडासांत उरतलें . 

आयज नळ्यांची सुवात स्लॅबान घेतली आनी मातयेची सुवात 
शिमीट, टायल्सान घेतल्या. ara नवीन गजाली आपणायल्यो .... 
चूल गेली , गॅस शेगडी आयली. बांय जाली घरालागीं. मोटर लावन 
उदक एका मिनटात घरांत, कितलीशीच कामां सुटसुटीत जालीं तरीय 

त्या घराक केन्ना विसरपाक जावचें ना. त्या दायजाची, त्या वस्तुंची 
तुळा हेर कडेन करपाक म्हाका जावचेंना. ताचें मोल कोणाच कडेन 
करपाक कुस्तार कारण ते दायज पुर्वजांचे संस्कृतीचें. रिती रिवाजांचें. 
माये-मोगाचें. दायज मनीसपण जोडप्यांचें, मनीसपण राखप्यांचें . ...... 

ताळ्या सकयल एक उणी वचना. म्हाका वाडलें. जेवन जाल्या उपरांत 
Fel आड Usd म्हूण उशें घेतलें मात, इतल्यान फोन वाजलो 
'ज़ेयलंय' बरें आसांय मगो? बापायन फाटोफाट प्रस्न विचारपाक 
सुरवात केली. हय ad. थोडो वेळ उलयलें आनी फोन दवरलो . 
eee ताका म्हजो चडूच हुस्को. आतां जाल्यार खुबूच. चेडू 
भरिल्ल्या आंगाचें आसा, हें कळत सावन ताका भोव खोशी जाल्ली. 
आवय-बापायक हाचे परस आनीक व्हड सूख Gad. 
थोड्या वेळान परत ताचो फोन आयलो. “हांव येता गो तुका 
पळोवपाक, शेनवारची तिकेट काडल्या” म्हाका भरून आयलें. “पूण 
आईय येता मरे?” “ना गो, तिका आजून कांयच खबर ना. तिकेट 
काडल्या तिवूय तिका सांगूंक ना” ताणें म्हणलें. आनी “आं! बरे यो, दोन 
दीस राव सारको यो” अशें म्हणून Id फोन दवरलो . 
दादी पळोवपाक येता म्हूण एके वटेन उमेद जाल्ली पूण दुसरे वटेन 
“आई कित्याक येना कांय?प्रस्न मनाक खावपाक लागलो. आत्तांच फोन 
केल्लो, परत रोखडोच फोन करप बरें जावचेंना म्हूण आसूं म्हणले. 
दुसऱ्या दिसा केलो, “आगे दादीन काल फोन केल्लो, तो सांगी येता 
म्हूण.” “हय गो, Gala येता तो. म्हाका fame काडल्या उपरांत 
सांगलें, हांव वयता धुवेक पळोवपाक. तुका पळयन दिसता ताका.” 
आईन अशें म्हणना फुडें म्हज्या तोंडांतल्यान आनीक उतरांच फुटना 
जालीं. 

आईचें उलोवप चालूच आशिल्लें. “तुजे खातीर हळसांदे घेवन 
आयला म्हापश्यां वचून. तुका आनीक कितें खायन बी दिसता?” म्हाका 


| त्या दिसा बिरेस्तार आशिल्लो. शिवराक. शिवराक म्हणटकच 

फकत wen येवपाक लागलें. माया केन्नाच उतरांनी सांगून 
आनी मोग उक्तावपा खातीर उतरां नासतात. 

धुवेचे दुवाळे पुराय करतना कांय उणें vad न्हय ; | 
धांवपळ फकत दिसताली. आनी आयतारा सकाळीं दादी पावलो. गां 
वेलची host, हळसांदें, तोरां आनी हालवोय करून ताचीं 
धाडिल्लीं. इतलें सगळें जड वजें घेवन म्हजो बापूय आयिल्लो . 
पळोवन ताका भोव खोशी जाली. आपली चली सडसडीत आनी 
आसा हें AMY स्वता पळयले. पूण ताका पळोवन म्हज्या 
लागतालें. तो सामको जाल्लो. जेवल्या उपरांत ताका न्हीद म्हणले. 
न्हिदलो तो. हरशीं घरा कडेन Had सुस्त न्हिदना दनपारचो. म्हजे 
कडेन आयलो की न्हिदता.आतां म्हजें लक्ष आईन कितें धाडलां ताचेर 
आशिल्लें. आईच्या हातचो हालवो खावन बरें दिसलें. तोरांचो वास, 
आवयस! घमघमीत. पळोवनूच तोंडाक उदक Yeci. | 

“हांव फाल्यांच वयतां” न्हिदोन उठल्या उपरांत तो सांगपाक 
लागलो. “येयला तो राव आतां चार दीस.” etd सांगलें. “आगो, आतां 
फावटी पड्टल्योच मगो. पूण आतां रावना. वयता फाल्यां.” say 
केल्यारूय रावना जालो. 

घोवान सांजची fre काडली. नुस्त्याची कडी, शीत, चपाती 
आनी थोडें नुसतें dood. रातच्या डब्याचीय तयारी केली. आमगेर येवन 
बापूय वयता आसतना म्हाका उलोवपाक लेगीत जायना. हांव ताका 
कांय सांगना. तोवूय म्हाका कांय सांगना. दोगांय मोनीं. पूण मोन्यांनीच 
Weal मना-काळजांतल्यो भावना मोग एकमेकांक पावता. गुरवार 
आसतना सव्याध्सातव्या म्हयन्या सावनूच पांयांक सूज चडली . मागीर 
पुराय आंग सुजिल्लेवरी जालें. पांय जाल्यार इतलें बलबलीत जाल्ले 
सांगूंक जावचेंना म्हज्यान. त्या खिणाक सातव्या म्हयन्यांतूच आवयन 
लुतीचं वखद दिलले: तातूंत सूज कमी जाता आनी घुंवळ बी येना. asi 
म्हाका गुरवारपणांत चडशें नुस्ते खायन दिसतालें. आनी हरशीं म्हाका 
नुसतें चडच आवडटा. घोस्तान खातां. 

. आवय जावप म्हणल्यार बायलेचो पुर्नजल्म. सगळ्यो कळा सोसून, 

AN सहन करून फकत आपल्या भुरग्याची वाट पळयत बशिल्ली आवय 
 म्हणल्यारूच बायलमनीस. कितली धीट आसता तें दिसून येताच. एक 
` वेगळी खोशी, सूख गुरवारपणांत बायलमनशेच्या तोंडार दिश्टी पडटा. 
' तशें म्हाका लोणचें, तोरां हें आंबट प्रकार खूब खायन दिसतालें. 

शि ज जे खायन दिसतालें तें तें cid सगळे खाल्लें. Sed भयणीची 
` मांय लोणचें बरें करता, fod खायन दिसता गो?अशें ताईन विचारल्यार 
| Hrd अशें हांवें म्हणिल्लें. दोन बरण्यो, एक गोड आनी एक 
AMI लोणचें आनी तांदळाचे.लाडू आई कडेन धाडून दिल्लें 


आवय म्हळ्यार दोन जीव. भुरग्या कडेन जोडिल्ली नाळ म्हळ्यार 
आवय. धूव आतां आवय जातली ह्या विचारान आवय-बापायक कितली 
खोशी जाता हें उतरांनी म्हाका तरी सांगपाक जावचेंना. 

म्हजे धुवेक कांयच उणें पडपाक जायना हाची जतनाय पावला 
पावलार आवय-बापायन घेतली. बापायचो मोग केन्ना उक्तावपाक 
जायना, पूण तो नदरेंतल्यान, उलोवण्यांतल्यान, वागण्यांतल्यान दिश्टी 
पडटा. बापायचो मोग आसताच तसो. घोवाघरा Weel चलयेक आवय 
बापाय सावन पयसावप हेंच दुख्ख व्हड आसता. आवय-बापूय येवन 
वतना तांचे कडेन चार उतरां लेगीत उलोवपाक जायना. वयता म्हणले 
उपरांत काळजांत खंय तरी खोल चीर पडिल्लेवरी जाता. पूण त्या 
दिसाची तांची धांवपळ आनी धांवपळींतल्यान उक्तो जाल्लो मोग हाची 
जाणीव जाले बगर रावली ना. 


STS पटी / 31 


म्हजो आजो परतून येतलो काय? 





तेन्ना हांव सातवेक आसलें. त्या वर्सा आमच्या शाळेची | 
बेगीन सोंपिल्ली. म्हज्या बापायन म्हाका खादीचो बोटवो हाडिल्लो. 
बोटव्याचें एक वैशिश्ट्य आशिल्लें. तो कितलोय शेवटिलो वा कसोय 
उडयलो तरी भायर लायिल्ल्या हुकांक लागून भितरली पुस्तकां, कम्पास 
जागच्या जाग्यार थिरावतालीं. 

आवयचो मोग, तिच्या हातचें जेवण, बापायची माया, अशा हांसत्या 
खेळट्या वातावरणांत आमी पांचूय भावंडा ल्हानाचीं व्हड जाल्लीं. बशिल्ले 
कडेन सगळ्यो यादी एकमेकांत सदांच घुस्पताल्यो पूण आयज बेश्टीच 
मामागेली याद येताली. मन मामागेल्यो घरच्यो यादी उसयतालें आनी हांव 
एकेक करून त्यो सोडोवपाचो यत्न करतालें. 

म्हजें म्हाकाच समजनासलें. पूण आयज म्हाका म्हज्या आज्याचो 
खूब उगडास येतालो. म्हजी आवय धरून म्हज्या आज्याक चार धुवो 
आनी दोन पूत. सगळी ताका “दादा? म्हणी आनी आमी नातरांय ताका 
दादाच म्हणटालीं. मार्च म्हयन्यांत परिक्षा सोंपली म्हणटकच आजो 
सगळ्या नातरांक व्हरपाक येतालो. आज्या फाटल्यान चलत आमी केन्ना 
केन्ना तारी वेल्यान, केन्ना मानशे वेल्यान तर केन्ना केन्ना बसीन घरा 
कडेन पावतालीं. 

तेन्ना मामालें घर ल्हानूच आसलें. नळ्यांचें आनी शेणाचें जमनीचें. 
मुखार आनी मागीलदारां व्हडलें पोरसूं. थंय शेणाची गायर आनी | 
कुशिकूच शेणाची गॅस (गोबर गॅस). मागीलदारा व्हड चूल आनी ल्हानशें 
खळे. गेटी कडेन पावतकच नातरांच्या कांव-कांवान आजी भायर 
येताली. आनी शेवण्याचीं पिलां आवयचे कुशींत रिगचीं तशीं आमी 
तिच्या पालवाक धरतालीं. उपरांत ती आमकां घरांत व्हरताली. FAT 
o nyO 





l शूऽऽ शूऽऽ असो आवाज करीत आनी हूम गाळीत सोप्याचेरूच 
बसतालो 

आमी सगळीं आजयेक “ATS” म्हणटालीं. मामाई परस आमकां 
आज्याची खूब व्हडवीक आसली. म्हज्या आज्यान कश्ट काडून 
मास्तरकी शिकून घेतिल्ली. मुंबय रावन तो चपात्यो लाटपाचें, भाजपाचें 
कामूय करतालो आनी अशें करून करून चार पयशे कमयतालो. मागीर 
गोंया येवन ताणे कांय गांवांतल्या शाळांनी मास्तरकी केली. म्हूण आमची 
, वळख मास्तराचीं नातरां अशी जाल्ली आनी म्हजी आवय आनी 
` मावशांची वळख 'मास्तराची चेडवां' म्हूण. 
| म्हजो आजो नातरां खातीर कोंबे, कोंबयो बाळगून दवरतालो. 
आमी येवचे पयलीं रांदचे कुडींतले डबे भरून. दवरतालो. आजयेक 
सांगतालो, म्हज्या नातरांक पोट भरून जेवण घाल. तांकां कितें जाय 
नाका तें पळय. 

उबाळाच्या दिसांनी मामागेर खूबसो वावर चलतालो. भाटांत 
शंबरेक माड, माडयो, केळी, निरपणस, पेरी, गार्फा तशेंच मोगरी आनी 
 बोटमोगरेचे माटोव, अनसां आसलीं. काजी आनी चार एरकां (कुणगीं) 
तातूंत भात आनी एका Wor रोंपे. तातूंत मिरसांगो, वाल, वांयगीं, . 
मक्याची कणसां. भिण्णाचो आनी साठांचोय वावर चलतालो. म्हज्या 
आज्यान खूब कश्टान भाट-बेस वसयल्लें. खावपाक-जेवपाक खूब 
आसलें. ताका लागून आमीय पोट भर जेवन सुटयेन खूब मजा 
करतालीं. 

आजो खंयूय गेलो रे गेलो, आमी ताचे फाटोफाट सगळ्या 
चिल्ली-पिल्लीनी तुटिल्ल्या आंगठ्यांच्या व्हाणां कडेन पसून लक्ष 
दिनासतना धांव मारप. पयलीं काजिनी मुट्टे लागीं करप. चुन्नां, चारां, 
कणेरां खावप, तानेक मुट्ट्यांचो रोस पियेवप. तातूंत कपडे, मुखामळ 
आनी व्हाणो म्हेळें करप. कपड्यांक घामसाणीचो वास आनी व्हाणांक 
मुट्यांच्या रोसाचो. काजीनी चलतना पसून मज्जा. खोलयांचो सर सर 
आवाज करीत भाटांत येवप, थंय एकएकट्यान ल्हान-व्हड आयदनां 
HOM, लातां, तांबये घेवन कवाथ्यांक, केळींक awa 








मोगरेच्या माटवाक, ऊस आनी आंतेरिकूय उदक घालप. ह्या बोवाळां, 
सांज केन्ना जाताली कळच नासलें. 

म्हज्या आज्यान आपल्या नातरांच्या नांवान एक एक कवा! 
रोयिल्लो. भाटांत शिंपल्या उपरांत सुके जाल्ले मातयेक उदकाक लागून 
येवपी वलसाणीच्या वासान बरें दिसतालें. पानां तट्टटीत जावन 
जाल्ल्याचो उस्वास सोडटालीं. थंयच लागीं करून दवरिल्ल्या 
राशीचेर आमी घस्स करून बसतालीं. हांत-पांय थरथरताले, 
जीव वयर सकलूय जातालो. “उठात रे पोरांनो, पोरसांत वचून येवया* 
अशें म्हणून आज्यान आवाज Rapa सगळीं एकदाच उठ्ठालीं आर्न 
दुरगावेल्यान एक, दोन, तीन अशी पावलां मेजीत Wart देवतालीं . त्या 
एरकांकूय नांवां आसलीं. पयलें व्हडलें बांय कडलें एरीक, दुसरें बाबऱ्या 
कडलें एरीक, तिसरें सकयलें एरीक आनी निमणें खांब्या कडलें एरीक . 

पयलीं व्हडल्या एरकांत वतालीं. दादा अळसांद्याच्या पाल्य 
नदर भोंवडायतालो. ओणव घेवन “कीड बी लागूंक ना न्हय” 
म्हणत बारीकसाणेन पळयतालो. दोनूय नाकापुडयांतल्यान हुस्व 
सोडून “चलात या घरा” म्हूण आमकां शिटकायतालो, तशीं आमी हे 
वटेन-ते वटेन हात लायत, पानां-फुलां किरमीत, पिसडायत दुर्गा 
वेल्यान॑ ASA घरा कडेन पावतालीं. दादा फाटल्यान एकएकलें हारीन 
चलता तें पळोवन वाटे वटल्या घरांतल्यांनी सदांच म्हणप “वानरसेना 
आयली: खरेंच आज्यान आमकां खूब जीव लायिल्लो जाका लागून आमी 
ताची फाट सोडिनासली. 

उदकाक लागून आपल्या धुवांक त्रास जावचो न्हय म्हूण ताणे बांय 
मारून घेतिल्ली. तिका झरे आशिल्ल्यान बाराय म्हयने उदक. बांय 
कडल्यान चार पावलां सोडून आज्यान एक “कोळंबी* बांदून घेतिल्ली . 
SIR, चवकोनी आकाराची. तिका एका तोंकाक ल्हानसो बुराक केल्लो 
उदक वचपा खातीर. कोळंबे शेजरा व्हडली फातर. तिचे मुखार दाट 
सालीची केळ दादान लायिल्ली. तिका भाजयेचीं केळीं धरतालीं. ती 
सदाच हांसताली आनी धोलतालीय बी. | 


तिनसांजेच्या वेळार हय न्हयसो काळोख जातकच आमी सगळीं 

Woe आंगा वयलीं आयस- पयस दाळाक लायतालीं. म्हेळेपण 
ले निलळसाणेचो कोर चडोवपा खातीर ते कोळबबेंत न्हातालीं 
पंपान कोळंबी भरतालो तशे एकएकले करून आमी न्हावन मेकळीं 
गातालीं. पुराय दिसाचो शीण देंवयतालीं. उदकाचो इतलो नेट पळोवन 
आमी उदकार उफेतात कांय कितें असोय भास जातालो. कोळबेतल्यान 
भायर येतकच शिंयाची सुलूस लागताली. मागीर बेगीबेगीन आंग पुसून 
बलान सुकयल्ली मुस्तायकी AMIN चडयतालीं आनी परतून ऊब 
मेळटाली. मामाईन दिल्लो आडवो पेलो भर च्या पियेवन सगलीं पोटां 
फ॒गोवन बसतालीं 

दादाक बातम्यो आवडटाल्यो. तो आमकांय थंय बसयतालो. पूण 
आमकां खंय थारो जातालो? तेन्ना मामाईची याद येताली. एकल्यान 
तान लागिल्ल्याचे नाटक केलें रे केलें की सगळ्यांक वांगडाच तान 
लागताली. दादाक एकटोच सोडून आमी मामाई भोंवतणी कवड़ाळें 
करतालीं. मामाईच्या हाताक तशी बरी रूच. ती मसालो घरांत 
करताली. तिच्या हातची शागोती, तिसऱ्यांचें सुके, ताल्ल्याचें दबदबीत, 
बांगड्या आनी कुल्ल्याचें हुमण, हाताची बोटां ACU सारके जातालें. 
ती रांदता त्या वासानूच पोटाची अर्दी खळगी भरताली. म्हजो दादा 
सदांच म्हणी, “एके रातीक लेगीत उपाशी न्हिदल्यार मनशाचें एक 
कट्टीभर तरी रगत उणें जाता.' ताका लागून तो नातरांक आनी 
हेरांकूय Hara उपाशी न्हिदपाक दिनासलो. च्हिदल्यार बळयां 
उठयतालो. जेवल्या उपरांत आमी सगळीं एके लायनींत न्हिदतालीं. 
दाट दाट गोङ्ड्यो घेवन. 

' म्हजो आजो सामको सादो आशिल्लो. काळोदृसावळो. ताका 
दिसाक एक विडी जायच आसली. सकाळीं ओडिल्ली अर्दी विडी 
पालोवन सांजवेळा मेरेन कानाक आड लावन दवरतालो . पाचव्या रंगाची 
Aed कालसावां, धव्या लांब हाताचीं बानयनां, दाव्या खांदार वालो 
आनी “पायल? जोतें हो ताचो भेस. तोंडांतल्यान Gara शिळोणी घालीत 
आनी शूऽऽ शूऽऽ असो आवाज करीत तो भांवतालो. भुरग्यांचेर खूब मोग 
करतालो. स्वताच्या ताटांतल्यो शागोतेच्यो फोडी, बांगड्याचे कपे 
नातरांक खावयतालो. मनांत मारत जाल्यार मामाईक नासण्याची 
ऽ सप च नाता 


भाकरी, नासण्याची आंबील, तांदळाची भाकरी करूक लायताले 
घुडांतल्यो कोंबयो खंय तांतयां घालतात तें पळोवन दवरतालो 
मामाईक तांतयांचें हुमण ho सांगतालो. 
तशेंच भाताच्या पिका वेळार मळणेर, लुवणेक, भात रोवणेक 
दाळणीक म्हज्या गांवांतल्या मानायांक तो खोशयेन गाडी 
व्हरतालो. तेन्ना ते मानाय म्हज्या बापायक म्हणटाले आरे! “दादी* तुज्य 
मावड्यां वयता रे... दिसावड्याक मानायांक लेगींत तो कुस्कूट 
करिनासलो. सकाळची च्या, फाती बिस्कूट, इकरा वरांचेर ऱ्या 
तांदळांची पेज-निवळ, तोंडाक तोर. दनपारच्या वेळार तर विचारूच 
नाका. केळीचे शिरतेर उकडे ज्योतिचे वा दामग्याचें शीत, बांगड्याचें 
तेंफळां घालून केल्लें हुमण, तोराचो आनी एक एक तळिल्लो बांगडयाचों 
कुडको. पूण हें सगळें वेळचे वेळार दिवपी म्हजी मामाई. फातरीवेली 
मिरसांग आनी चुलीवेले रांदनीर रांदिल्ल्या जेवणार सगळे ald 
मारताले. ह्या कामाक जळोव खूब लागतालो. म्हजी मामाई “APN 
Wald भरताली. शेणी, fs, पोंयो, सोण्णां, बोणके, rat 
लांकडां, कापट्यो, माती आनी गोबर. ही तयारी ती आपूणच करताली. 
जेवणा उपरांत आजो तांकां इल्ले कोपाचें दितालो आनी ते परतून 
आपल्या कामाक लागताले. असो म्हजो मोगाळ आजो, मायेन 
अपुरबायेन सगळयांक लागीं ओडपी. आमची सुटी सोंपत आयली की 
आमकां सगळ्यांक कपड़ो-लत्तो, नातींक Vila कांकणां हाडटालो. 
मागीर आपल्यो धुवो HORT आयल्यो म्हूण तरेकवार खाणां--जेवणां, 
शागोती, शिरवोळ्यो-नाल्लाचो रोस मामाईक करपाक लायतालो. चार 
दीस रावल्यो. म्हज्यो धुवो. आयज म्हजीं नातरां वतलीं घरां. नातरांनी 
घर भरिल्ले, आतां घर खावंक येतलें. अशें म्हणून तो मोन्यानीच वसरेर 
वचून बसतालो. | 
वतना सगळ्या नातरांक भरभरून मोग आनी आशिर्वाद दितालो . 
_ वयर पयशेय दितालो. ताणें आमकां केन्नाच कांय उणें केलें ना, पूण 
देवान आमच्या आज्याक आमचे पसून बेगिनूच व्हेलो. तेन्ना आमी 
शाळेंत, इश्कोलांत वतालीं. 
ee UU 

तोरां काडपा खातीर, भुरग्यांक जाय म्हूण तो आंबुल्लेचेर 
चडिल्लो. खांदयेचेर आशिल्ले कडेन ताचो तोल सुटलो आनी सकयल 
पडलो. आंबुल्ले मुळांत SS फातर आसलो. त्या फातरार आदळ्ळो. 
हात आनी फळ्यांक चड मार लागलो. ताचें फळें निखळ्ळें. तोराच्या 
| निमतान चडलो आनी सासणा खातीर आमकां सोडून गेलो. मामाईचो 
तर जिवच गेल्लो. म्हजो आदार गेल्लो, म्हज्या कपलाचो Hay गेलो 
' म्हण ती छाती बडोवन बडोवन रडटाली. ताच्या धुवांचीय तर वाचाच बंद 
जाल्ली. आज्याच्या अशा मरणान जशी सगळ्यांचेरूच हावळ आयिल्ली 
तेन्ना आमी ल्हान आसलीं पूण आयज लेगीत म्हजी आवय जेन्ना जेन्ना 
आज्याचो उगडास काडटा तेन्ना ती खूब रडटा. ओग्गी बसता. 
बापायच्या उगडासान. 
म्हज्या AGIA एक इत्सा आसली, दोन Ya मदलो एक तरी पूत 
मास्तर जावचो म्हूण, पूण ते जाले नात. म्हजी आवय सदांच म्हणटा, 
आयज 'दादा' आशिल्लो जाल्यार ताका कितली उमेद जाता आशिल्ली 
म्हूण सांगू! कारण आमच्या एदे फामिलांत हांवूच मास्तरकी पेशांत 
वावुरतां. पूण आयज आजो आपली इत्सा नातीन पुराय केल्ली 
पळोवपाक जगलो ना. येवजून म्हजे दोळे भरून येतात. 
आयज मामाच्या घरा सगळें आसा. म्हजी मामाई, दोन मामा, 
मामी, भुरगीं. पूण आतां वचन दिसना, गेलीं जाल्यार रावन दिसना. 
qei, काजी, पोरसांतूय वचन दिसना. आजो ना. फकत SIS 
उरल्यात. आज्या नातरांच्यो यादी खांची-कोनशांनी पावला पावलार 
आयज लेगीत आज्याच्या उगडासान हांव घुस्पतां, आनी एक एक 
उगडासाची गांठ सोडोवपाचो यत्न करतां. गांठ सोडयतना हुंडक्या 
हुंडक्यांनी रडूंक येता आनी म्हजो आजो, म्हजो दादा परतून येतलो 
काय केन्नातरी, कोणाच्यातरी रुपान? ह्या विचारान थकिल्लें मन, 
उगडासांनी भरिल्लें काळीज आज्याचीच वाट पळयत आसा 


न 

पावला कणकणीं वेगळेपण 


नोकरे निमतान गोंय सोडून वेगळ्या राज्यांनी भोंवपाची संद म्हाका 
पुण्यात येवन मेळ्ळी. एम. ए करतना केरळ, कन्याकुमारी आमी भोंवून 
आयिल्लीं. ही भोंवडी म्हळ्यार अभ्यासाचोच एक भाग आशिल्लो. तशेंच 
म्हैसूर, गुवाहाटी अभ्यासा निमतान भोंवून आयलीं. 

सांगपाचे म्हळ्यार दर एका वाठाराचें वेगळे खाशेलेपण. दर 
वाठांरातली येरादारी वेवस्था वेगळेपण दाखोवन दिता. आतां सुरवात 
गोंया सावन केली जाल्यार गोंयांत सरकारी आनी खाजगी दोनूय बसी 
चलतात. कांय Gera तर कांय नवीन, पूण गोंयच्यो बसी पॅशेंजरांक 
रावतात. पयसुल्ल्यान धांवत वा चलत येतना लेगीत दिश्टी पडलो 
जाल्यार यो योऽऽ खंय वता? बसीचेर हात मारून राव रे, यो यो असो 
आडडता. बस भरिल्ली आसल्यारूय. कंडक्टर शिळोणी तशेंच 
पिल्लुकेचो वापर करता. गोंयांत एक मात बरें. फुडल्या दारांतल्यान 
देंव-चड वा फाटल्या दारांतल्यान देंव-चड कोण कांय म्हणचोना. मोडचे 
पयशे नासल्यार 'देंवतना दितां' ही उतरां आयकूपाक मेळटात. . 

तशें हांव मुद्दावम म्हणीन गोंय म्हजें भांगराचें. गोंय म्हर्जे नितळ. 
व्हडल्या शारांनी चड घाण जाताच, पूण स्वता जबाबदारी स्विकारल्यार 
घाण जावपाक पावना. अशें न्हय की गोंयांत घाण ना, आसा पूण पावला 
पावलार न्हय. गांवांत तर खरी नितळसाण पळोवपाक मेळटा. WERT 
लेगीत वेवस्थीत जाग्यार. जातूंतल्यान घाण उदक आपले वाटेन वता. 
गायची सर आनीक खंयच्याच राज्याक येवची ना हें मात खरें. गोंयच्या 
सैमा विशीं तर कितल्याश्याच कवींनी तोखणाय केल्ली वाचपाक मेळटा. 
गोंयांतल्या पावसाची सुलूस दिवपाची तर तराच वेगळी. आवाज करीत 
वाजत-गाजत पावस येता. तो आवाज आयकुनूच लोक सुकावणी 

सुकिल्ली मुस्तायकी) काडपाच्या बोवाळांत आसतात. 
ती ताची. एक आगळीच तरा. येता तो सामको घोग्यांनी रकता. 

मागीर आठ-आठ दीस थांबपाचें नांवूच ना. हुंवाराचो पावस घराभायर 
लेगीत पावल घालपाक दिना. मजाय येता. हुनहुनीत शीत कडी 
जेवपाक, सुशेगाद बुरूनूस वा गोडी घेवन न्हिदपाक. पूण भायर सरता 
तेन्ना नाका जीव करून उडयता. पूण पावसाळ्यांत चड उगडास येता तो 
ताज्या नुस्त्याचो. कारण पावसभर नुस्तेमारीक बंदी. सुक्या GIA 
नुस्त्याची आस्त भागोवप. गोंयांत मिनाच्यो खणी चलतात. ताका लागून 
सैमा वांगडा बसीय 'तांबडयो* पळोवपाक मेळटात. पूण केन्ना केन्ना त्या 
बसींक उदक लायतात. म्हळ्यार धुतात. खाजगी बसी धुवूंक ना जाल्यार 
चलता. कारण त्यो रंगीत आशिल्ल्यान तितल्यो कळनात. पूण कदंबाचो 
रंग धवो-निळसर आशिल्ल्यान त्यो लोळ्ळ्यो की रोखड्योच कळटात. 
म्हणटकच त्यो धुवच्योच पडटात. 

सांगपाचें म्हळ्यार स्वताचे भलायकेची जशी आमी जतनाय घेतात, 
घरांत धू-पूस करतात, जशी पोटाक भूक लागता तशेंच वाहनांकूय बी 
उदक लागता. तांकां जतनायेची गरज आसता. जाल्यारूच त्यो 
तिगतात. बरोबर न्हय? पूण केन्ना केन्ना कांय कंडक्टर, ड्रायव्हर आमचें 
foot वता? आमकां पगार मेळटलोच. सरकार पळोवन घेतलो. पूण 
म्हाका सांगात सरकार येवन बसींत बसतलो? ताची मोटार. कोणाक 
भोगचें पडटा. आमकां सामान्य मनशाक. आमीच बी ह्यो बारीक सारीक 
गजाली लक्षांत दवरपाक जाय. 

केन्ना केन्ना येरादारी वेवस्था तकली पिड्यार करतात. चड 
पंशेंजरांचे आशेन बस जी धांवडायतात ती नीट लुकसाणाच्याच 
खड्ड्यांत उडयतात. अपघाताक आमंत्रण. केन्ना रसतो हुपतना कोणाचो 
जीव वचप. नाण्याक जश्यो दोन बाजू तश्योच दरेका विशीं बरें आनी 
वायटूय आसता. तशें हांवूय म्हणना की गोंयांत सगळेच बरें चलता कांय 
वायटूय चलता. 

पूण इतलें बी न्हय जितले Bld पुण्यांत रावन अणभवलां. पुणे शार 
खूब व्हड आसा. ताका लागून लोकसंख्याय बी चड. प्रदुशण, घाण हेंय 

बी वाडीक लागताच. दुसरी मजेची गजाल म्हळ्यार = पावस 
चार दीस बारीक, बारीक पडत रावल्यार पुणेकारांक दिसता की आवयस 
कितलो म्हूण पावस. थांबचना. बरोबर तांचें. त्या मतान गोंयचो पावस 
खंय?आनी पुण्यांतलो पावस खंय? आनी पुण्यांतल्या पावसाची पावळी 
गोंयच्या पावसाचे पावळे परस शिरपूट कशी. पावस येवपाची 
दिना. आवाज ना कांय ना. लिपचोरयां येता चोरा भशेन. 
पावसान कांय दमूच ना. व्हाळ तर नाच. उदका वांगडा व्हांवतना दिश्टी 
पडटा ती घाण. रस्त्या वेल्यान घाण उदक व्हांवता कारण उदकाक 
वचपाक वाटून ना. आरे वतले कशें? ताचे वाटेर इमारती बांदल्यो मागीर? 
सगळ्याक मात बरयल्लें वाचपाक मेळटा, “हिरवे पुणे, स्वच्छ पुणे". 
वाचपाक बरें दिसता, पूण दोळयांनी पळोवपाक नाका शें दिसता. 

तशें पुण्याचें वातावरण बरें आसा. पूण सांगपाचें म्हळ्यार पुण्यांतली 
येरादारी वेवस्थेचो म्हाका दोळे फुटून राग येता. आतां तुमी म्हणटले 
कित्याक?ेताका जायतीं कारणां आसात. 

हांव UT जेन्ना बसींतल्यान यो-वच करता तेन्ना बेस-बरे अणभव 
येतात. त्या कड़क्टरांचें तर शिरें मारू. कित्याक तर म्हळ्यार तांचे कडेन 
केन्नाच मोडचे पयशे नासतात. सुटे पयशे आसल्यार लेगीत ते केन्ना 
दिनात. समजा स्टेशनार वचपाक चवदा रूपया तिकेट. पंदरा रुपया 
दिल्यार एक रुपया परतून Raga ना. मोडचे नात म्हणप. देंवपाचो 
स्टॉप आयलो तरी एका रुपयाचें नांव काडप ना. म्हाका तर दर फावटी 
असोच अणभव आयला. दुसऱ्या पॅशेंजरा कडेय सुटे पयशे मागता. 
पळयात कशी हांची रीत?आसतना फटींगपणा करप. अशें एक एक 
करून हजारांनी लोकांक लूटप. ही जाली पयशांची गजाल. 

दुसरे म्हळ्यार पुण्यातल्या बसींक बोर्ड आनी आंकडयाची पध्दत 
आसा. समजा पुणे स्टेशन वा म. न. पा. (महानगरपालिका) वचपाक 
जाय जाल्यार थारायल्ल्या आंकड्यांच्यो बसी आसात देखीक 60, 57, 
106. तेन्ना अनवळखी मनशाची वाट लागली म्हणपाची . 

बोर्ड पळोवन समजा एखाद्रो चडलो आनी ती बस ते सुवातेर वचना 
जाल्यार USS कंडक्टराची नॉन स्टॉप बडबड सुरू. “ही बस....ह्या 

ड वातेर वता व्हय?” अशें विचारल्यार 'रागान”, बोर्ड वाचायला कळत 
नाही का? प्रत्येकाला सांगण्याचं कामं माझं नाही. हे कळत नाही का? 
आनी ते कळत नाही का? 

पूण हांव म्हणटां, विचारल्यार कितें सांगपाक पयशे पडटात? देवान 
कांय बरें तोंड Rai उलोवपाक. मागीर मोन्यांनी कितें Hed? ही जाली 
चवकशेची गजाल. आनीक एके गजालीचो मात म्हाका खूब राग येता. 
' पुण्यातल्या बशींनी फुडल्या दारांतल्यान देवप आनी फाटल्या दारांतल्यान 
asd. बरें आसा एक वेगळो नेम. पूण खासा तेय बी (कडक्टर) हो नेम 
खंय पाळटात. कडक्टरान फुडल्या दारांतल्यान चडल्यार जाता. सामान्य 
मनशान AST न्हय. दुसरी गजाल जेन्ना VIG फाटल्या दारांतल्यान 
चडटा तेन्ना चडल्या उपरांत बशींची बॅल वाजोवप हें कडक्टराचें काम, 
पूण da बी वेवस्थीत करनात. आमी तर खूबशे फावट तांकां अशें करतना 
पळयता एखाद्रो चडटना पडपाक शकता. कोणाचो पडून जीव लेगीत 
वचपाक शकता. मागीर ताका कोण जापसालदार. म्हाका तर राव नज 
जाता. तांकां जाप विचारल्यार, “ती प्रवाशांनी घ्यायची काळजी, चालत्या 
बसमधे चडू नये” आरे चलत्या बसींत आमी तर खंय चडटात? पूण जेन्ना 
बस थांबता प्रवाशी चडटात तो मेरेन तरी बॅल वाजोवं नाकात. ओगीच 
आपले चडटा आसतनाच बस धांवडावप फाटीक वाग लागिल्लेवरी शेपड़ी 
तूटसर. 

आनीक एका दिसाळ्यांत etd बातमी वाचिल्ली. पॅशेंजर फुडल्या 
दारांतल्यान चडलो म्हृण कडक्टराक राग. WA लागलो गाळी 
सवपाक . मार-बडयूय केलो. पळयात मुखा वेल्यान चडलो म्हूण तकलेक 
रगत चडले आनी फाटल्यानच्यान चडटना कोणाचोय जीव वचत हांचो 
तांकां हुस्को ना? शी! विचित्रूच सभावाचे बाबा पुणेकार. चड़ करून 
कंडक्टर आनी ड्रायव्हर. 

आतां पॅशेंजर नासतना धांवता ती वेगळी गजाल पूण पॅशेंजर चडटा 
आसतना बॅल वाजोवप हें कितें नाका जाल्ले? “चडपाचें आसल्यार चडात 
नाजाल्यार येयात फाटले AAR’ अशें तांच्या वागण्यांतल्यान जाणवता. 
पॅशेंजरांची खंय चिंता तांकां फकत पयशांचे आनी dara पडला अशें 

दिसता. केन्ना केन्ना म्हाका दिसता सणसणीत कितें तरी हांचे 
तकलेचेरूच मारचें. पूण तशें वागपाक मन तयार जायना. तांचे सारके, 
वागल्यार तांच्यात आनी गोंयकारांत कांयच फरक उरचोना. 

आख्ख्या पुण्यांत सुमार दोन हजार तरी PMT च्यो बसी चलतात 
आसतल्यो. पूण तांची अवतिकाय पळयल्यार कोणाक हागूंक लेगीत 
जावचें ना. इतले प्रदुशण, धुल्लान बुडिल्ल्यो, काळ्योकिट्ट. केन्ना तांकां 
उदक लेगीत लायनात दिसता. “स्वच्छता राखा” अशी सुचना दर 
बसीचेर वाचपाक मेळटा. पूण पांया कडेन पळयल्यार धोंपरभर कोयर. 
बशींचें भायले आंग तर पळोवपाचेंच ना. कांय बसी तर Gera. कांय 
बशींक हारशेच नात. पावसा दिसांनी तर खूब वायट परिस्थिती. पत्रकार 
भाव दर दिसा दिसाळ्यांत असल्यो खबरो दितात. चार दीस भासाभास 
मागीर आसा तशेंच. 

पूण ही जापसालदारकी P\॥-पूणे महामंडळाचीय. येरादारी 
खात्यांतल्या मुखेल अधिकाऱ्यांची. कितें करतलीं? एकलो हीं कामां करू 
शकना. कोणाक कोणाचें पडिल्लें ना. “काम जालें वैज मेलो” असली 
आमची गत जाल्या. 

अभ्यासा निमतान आमी म्हैसूर, गुवाहाटी, तमिळनाडू, केरळ भोंवून 
आयलीं. म्हैसुरय नितळ शार. WA सारके पाचवेंचार. MAP लागून 
चड़ कांय कळनासलं. पूण एक उतर बसींत भोंवून कळ्ळे, पॅशेंजर 
चडल्या उपरांत आनी ede उपरांत कडक्टर “रायट? म्हणटालो. 
गोंयच्या भाशेन “चल या, वच वच’. पुण्यांत doa सिस्टम. तमिळनाडू 
आनी गुवाहाटीक ह्या विशीं तितले कांय फरक म्हाका दिश्टी पडले नात. 

केरळांत एक मात बरें. बशीचे जशें दोन dic फुडल्या दारा 
कडल्यान ते मदीं मेरेन बायलांचें राज्य फुडल्या दारां कडल्यान 
तांच्यानीच देवप, चडप दादल्यांनी येवप ना आनी फाटल्या दारा 
कडल्यान ते मदीं मेरेन दादल्यांचें राज्य. थंय बायलांनी Bay ना. बरें 
न्हय? थोड्या भितर सांगपाचें म्हळ्यार दादल्या बायलांचीं झगडीं नात. 
हांगा हात लागलो, थंय हात लागलो हाचोय प्रस्न ना. 

पुण्यांतल्या बसीचें एक खाशेलपण म्हळ्यार “महिलांसाठी राखीव 

F असें सिटांफाटल्यान बरयल्ले आसता. सगळयाच सिटांफाटल्यान 
न्हय तर ड्रायव्हराच्या दाव्या हाताचीं सगळीं सिटां. 

बरें वायट सगळे कडेच चलता, पूण कांय गजाली विचार करपा 
 सारक्यो आसात. जाचेर आमी आडनदर करतात. पूण अश्याच 
रै बारीक-सारीक गजालींचे गांठलें दर वाठारांत मेळटा. ह्योच गजाली 
- एका सुवातीक दुसर्‍या सुवाती सावन वेगळ्यो थारायतात. वेगळेपण 
 पळोवन खोशीय जाता, पूण जंय जाय थंय सुदारणा जावपाकूच जाय. 
नोकरे निमतान, अभ्यास निमतान नवीन विचारांचे, अणभवांचें 
वेगळेपणाचें म्हाका आनी म्हर्जे जिणेक बांदिल्लें आगळे-वेगळे हें गांठले 
न शेणपी, न विसरपी...... 

कोंकणी “दुसरी भास” म्हण शिकयतना 


आमचो भारत देश कितल्याश्योच भासो, भेस आशिल्ल्याचो देश. 
भास म्हणल्यार मनशाची वळख. भाशे वयल्यान मनशाक आनी मनशाचो 
वाठार वळखतात. एम. ए. चें शिक्षण पुराय जातकच म्हाका पुण्यांत 
रोखड़ीच नोकरी मेळ्ळी. व्याख्ख्यातो म्हूण. कोंकणी दूसरी भास म्हणून 
शिकोवचे पासत. शाळांनी, इश्कोलांनी, कॉलेजांनी कोंकणी शिकोवप 
आनी बिगर गोंयकारांक कोंकणी शिकोवप हातूंत खूब फरक आसा. CIL 
(Central Institute Of Indian Languages) भारतीय भाशा संस्थानाचे 
म्हैसूर हें मुखेल केंद्र आसा. अशी आमच्या भारतांत सात केंद्रा आसात ती 
म्हणल्यार :- 
1. SRLC - Mysore & Kannada/Malayalam Tamil/Telgu 
2. ERLC - Bhubaneswar & Bengali/Maithili Oriya/Santali 
3. NRLC - Patiala & Dogri/kashmiri Punjabi/urdu 
4.WRLC- Pune & Gujarati/Konkani Marathi/Sindhi 
5. Urdu Teaching & Solan & Urdu Research centre 
6. Urdu Teaching & Research Centre & Urdu Lucknow 
7. NERLC - Gawahati & Assamese /Bodo/Manipuri/Nepali 
तातुंतलेंच एक म्हळ्यार WRLC पश्‍चिम क्षेत्रीय भाशा केंद्र. हांगां 
गुजराती, कोंकणी, मराठी, सिंधी ह्यो चार भासो शिकयतात. कोंकणी 
भास शिकयतना एक वेगळो अणभव म्हजे गांठीक देवान बांदलो. ह्या 
भुरग्यांक शिकोवप म्हणल्यार GA वयली एक कसरतूच. भुरग्यांक 
शिकयतना एक गजाल मनांत थारायल्ली आसता. ती म्हणल्यार, मुखार 
आशिल्ले विद्यार्थी बिगर गोंयकार, बिगर कोंकणी. देशभरांतल्यान येवपी 
हे विद्यार्थी म्हळ्यार म्हजे खातीर 2 great challenge P... 
तातूंतल्या कांय विद्यार्थ्यांची लिपी देवनागरी आशिल्ल्यान तांकां 

j लिपी शिकयतना त्रास जायना. पूण कर्नाटक, केरळ सारक्या 
` वाठारांतल्यान येवपी विद्यार्थी कन्नड, तामीळ लिपी घेवन येतात. तांची 
` देवनागरी कडेन वळख नासता. अशें आसतना आमी सुरवातेक सावन 
STOR धरून तांकां देवनागरी लिपी शिकयतात. स्वर आनी व्यंजनांची 
' वळख एक Hide जातकच तांकां दोन, तीन, चार अक्षरी उतरां, जोड 
SAT शिकयतात, हाका आमी Script Teaching अशें म्हणटात. 
| मागीर व्याकरणीक रुपांची वळख- लिंग, वचन, नाम, सर्वनामां, 
अव्ययां, सामान्य रुपा, काळ आनी बरेंचशें. थोडे भितर सांगपाचें 
म्हळ्यार पाठ शिकोवप. सकाळीं एक पाठ शिकयलो जाल्यार दीस भर 
'ताचेरूच भासाभास, सराव, वाचन घेवन पाठांतले व्याकरणीक मुद्दे 
पुराय समजावन सांगप. 

पाठ शिकयतना आमी वर्गात वेगवेगळीं चित्रां तकटे वापरतात. 
चित्रां दाखोवन लिंगाची वळख, दर्शक सर्वनामाची वळख करून दितात. 
हिका कपतमबज पद्दत म्हणटात. आमी direct पद्दतीचो वापर 
करून विद्यार्थाक simple to complex पध्दतीन शिकयतात. Theo ry 
परस चडान चड practical पद्दत आनी ह्यो पद्दती आमकां चडश्यो 
बाकी हेर कडेन पळोवपाक मेळनात. पाठांतले ल्हान ल्हान मुद्दे सोपे 
तरेन शिकोवप, बाराखडी धरून SS वाक्यां तयार करपाची रीत आमी 
शिकयतात. अश्या पांवड्यार हांवें सात वर्सा शिकयलें. म्हजी पयलीं बॅच 
पांच विद्यार्थ्याची आशिल्ली. पांचूय चले. आमकां चडशे विद्यार्थी 
तमिळनाडू, कर्नाटक, आंध्रप्रदेश, मणिपूर, आसाम आनी महाराष्ट्रांतले 
आसतात. ह्या विद्यार्थ्यां कडेन कोंकणी भास शिकचे पयलीं भाशेचें 
माध्यम म्हळ्यार इंग्लिश वा हिंदी भास जाणा जावचें पडटा. व्याकरण, 
बाराखडी, स्वर, व्यंजन ह्या सगळ्यांची वळख घडयतना म्हाका कोंकणी 
भाशेन तितलेंच खोलायेन शिकयलें. विद्यार्थी मदींच खंयचो प्रस्न कसो 
आनी केन्ना विचारीत सांगूंक शकना म्हूण वर्गात वतना पुराय तयारेन 
qed पडटालें . 

तयारी सादारणशी अशी आसताली. अन्त वर्णा प्रमाणान तकटो 
तयार करून एकवचन, भोववचन, लिंगाची वर्गणी करप- 

पुरुशलिंगी नामाचो तकटो पळोवया :- 





सोंपते एकवचन भोववचन 
स्वर वर्ग वर्ग 
आ राजा, राजा, 
| मामा मामा 

ड्‌ हती हती 
ऊ कांगारु, कांगारू, 
ओ घोडो, घोडे, 

पाखो पाखे 

कावळी कावळे 
स्त्रिलींगी नामाचो तक्तो 
सोंपतें स्वर एकवचन भोववचन 
अ इमारत, पाल इमारती, पाली 
आ शाळा, रिक्षा शाळा, रिक्षा 
S चानी, चली चानयो, चलयो 
ऊ जळू, वाळू जळवो, वाळवो 
य E S Sf Vos, VS MS 
अलिंगी नामाचो तक्तो :- 
सोंपते स्वर एकवचन भोववचन 
अ | जनेल, फूल, घर जनेलां, फुलां, घरां 
Si mL A, NU ES | 
ड्‌ मोतीं, तातीं मोतयां, तांतयां 
ऊ तारू, कालू तारवां, कालवां 
Si Oe ) of si यी 0... SR 
एं केळे, खोरें केळीं, खोरीं 


तिनूय लिगांत सोंपते स्वर अ, आ, इ, ऊ; ओ, X आसाच अशें ना ते 

तक्तो दिला. ताचे वयल्यान तें कळटा. ऐं हें कोंकणीचे 
पण. जाका आमी Nasal sound म्हणटात. तमिळीयन विद्यार्थी 
येतात तांकां उच्चारणा कडेन मात्शे त्रास जातात. 

देख :- कांती - गांधी 
बबिता — पपिता 
जेवण - झेवण 






ण 
| 






क च्या बदला ग, ब च्या बदला प आनी ज च्या बदला झ अशे तांचे 
उच्चार आसतात. i 
तांचे कडेन 'ळ' ना 
तमीळ उच्चारतना ते तमील म्हणटात. 
मणिपुरी आनी आसामी विद्यार्थी :- 
ट उच्चारतना त म्हणटात. 
ड उच्चारतना द म्हणटात. 
प उच्चारतना फ म्हणटात. 


तमीळ विद्यार्थी अल्पप्राणाचो म्हाप्राणा सारको उपेग करतात . 
देख:- dele ddd 

टमाट तमात 

मॅडम मॅदम 

पुलाव फुलाव 


आनीक कांय देखी म्हळ्यार 
कड- HIS (अ) — आ) 
TS — गाड (अ) — आ) 
खडू — खाडू (31) — आ) 


महाराष्ट्रीयन तर आनीक वेगळे 

मराठींत ओ (ऑ) आनी ए (एँ) हे सोंपते स्वर नात. 

घोडो (घोडॉ) ऑ सोपतें (हें कोंकणीत) 

मराठी विद्यार्थी घोडो (घोडो) ओ उच्चारत ते स्वरानूच उच्चार 

करतात. 
तशेंच आमचे कडेन ऐं सोंपतो नाकयो स्वर आसा. 
देख :- सिमान सकाळीं रांदपाचें काम केलें 
हे विद्यार्थी-- सिमान सकाळी रांदपाचे काम केले 
अनुस्वार ना अशें समजून उच्चारतात. 
तशेंच आमचे कडेन ती चली, ती सरिता - तें सरिता अशेंय जाता 
पूण तांचे कडेन फकत ती सरिता जाता म्हणल्यारूच एँ सोंपत्या स्वराचो 
कांयच संबंद नासता. . 
वर्गात पाठ शिकोवन जाल्या उपरांत एक सादो विशय दिवन 
भासाभास करतात त्या वेळार तांचें उलोवप आयकुपाक मेळटा .' 
देखीक :- कांदो - कानो 
आबो - आमो 
तांदूळ - तांनूळ 
हुंदीर - हुनीर 
तांका उच्चारतना तशें कुस्तारूच जाता. पूण थंय एक नवीन उमेद 
निर्माण जाता तांची आनी म्हजीय. शिकोवप्याची आनी भास 
शिकप्यांचीय . 

म्हजे आयज मेरेनचे dela तो एक अपंगूळ विद्यार्थी आशिल्लो 
स्वताची कूड कितली मोलाची हे तांकां पळोवन कळटा. ताका पळोवन 
वायट दिसताच पूण काकुळटूय येता 


तो विद्यार्थी महाराष्ट्रांतल्या अहमदनगरचो. ताचें शिक्षण एम. ए. 
a. एड. जाल्लें आनी ताचें एम. फील. लेगीत चालू आशिल्लें. 
बाबड्याची परिस्थिती गरिबूच आशिल्ली . ताचें नांव गणेश. 

अदमास दोन वर्साचो आसतनाची गजाल. GAT तो वणटीक धरून 
धरून चलतालो, तेन्ना ताका खंय खूब जोर आयल्लो. ताच्या 
आवय-बापायन दोतोरा कडेन व्हेल्लो पूण भलायकी केंद्रांत दोतोरूच 
नाशिल्लो. विचार करपासारकीच गजाल न्हय?एकाद्रया मनशाक fed 
जिवाक जाता आनी वेळा-काळार दोतोर ना जाल्यार कितें करपाचें? 
ताचे बाबतींत तेंच जालें. आवय-बापूय करतलो कितें?हॉस्पीटलांत 
दोतोर नाशिल्लो, पूण सिस्टर आशिल्ली. तिणें विचारलं इंजेसांव दिवं? 
पुताच्या हुस्क्यान आवय-बापायन फाटलो फुडलो विचार करिनासतना 
हय म्हणलें. कसलें इंजेसांव दिलें कोणाक खबर. त्या जोरान आनी 
इंजेसांवाचें निमीत जावन ताका पोलियो जालो आनी तो सासणाचो 
अपंग जालो. चेड्याक चलुंकूच जायना ते पळोवन बापायचो हुस्को 
चडूच वाडलो. हुस्क्यान ताका एक म्हयनो मुंबयच्या क॑. इ. एम. 
भलायकी केंद्रांत दवरलो . उपचारा खातीर पयशांचो कांयच विचार केलो 
ना. गांठीक कांयच नाशिल्लें. पूण चेडो बरी जावंक जाय ह्या हावेसानूच 
जायते यत्न केलें. पूण HAA Hh पडलो ना. तो तसोच वाडत गेलो 
` खरो, पूण अपंग जावन उरलो. चुरचुरे बावड्याचे, दुस्मानाचे लेगीत अशे 
हाल जावं नज. शिक्षण घेतना आनी जीण जगतानाय ताणें खूब त्रास 

सोसले. आठवी मेरेन ताचे कडेन शाळेंत वचपा खातीर 
(wheel chair) नाशिल्ली. तो धोंपरां घासून घासून वतालो. 
लागून ताच्या पांयांक खूब त्रास जातालें. 

णवेंत पावल्या उपरांत ताका सायकल मेळ्ळी. 
हॉस्टेलांतल्या भुरग्यांनी ताका चडूच त्रास feet. “साय 
चलयतल्याक asa दिवचो पडटालो', “ड्रायव्हराक पयशे 
पडटाले', ताका पळोवन हांसप, नकल करप, नाका जाल्ले WE 
विचारून तकली खावप, पूण ह्या सगळ्यांक तो भिलो ना. पूण णवेच 
वर्ग सोडलो जाल्यार ताका मुखार सगळ्या वर्गात आदार 
इश्ट-इश्टिणी मेळ्ळ्यो. पूण जीण जगतना, प्रवास करतना ताका खूड 
त्रास जाताले. एसटीचे कंडक्टर, ड्रायव्हर मजत करिनासले, उरफाटे 
ताचे कडेन वायट वागताले. 

ताची आवय सभावान खूब बरी. ताचे आवयक खंय पयली ताच्या 
व्हडल्या चुलत्याचो फोटो दाखयल्लो. पूण दोगांय व्हड (जेश्ठ) 
आशिल्ल्यान दुसऱ्या भावाचो फोटो दाखयलो. ताचे आवयन रोखडोच 
हयकार दिलो. रोखडेंच लग्न जालें. ताचो बापूय मुंबय मिलांत काम 
करतालो. लग्ना उपरांत मुंबय आयले आनी एक ल्हान खोंप घेतली. 
खूब Ge करून करून ते खोपीचें रुपांतर दोन कुड़ींत जालें. 

ताचो आजो भायर पडल्या उपरांत बापायक गांवांत येवचें पडलें. 
मुंबय ताणें आपल्या भावाक दवरलो. ताच्या भावान कांय वर्सानी 
आपल्या भावाक विचारी नासतनाच कुडी विकल्यो. आवय-बापायन 
जिवाचीं हाडां करून जोडिल्ले पयशे, दोन कुड़ीचें घर ना जालें. त्या 
उपरांत ताच्या बापायन रातीचे दीस करून आपले एके भयणीचें आनी 
दोन भावांचीं लग्नां केलीं. | 

गणेशाक दोन भाव आशिल्ले. ताच्या आवय बापायन त्रास काडून 
तिगांय भुरग्यांक शिक्षण दिलें. घरची परिस्थिती हळू हळू सुदारपाक 
लागली. पूण वायट गजाल म्हणल्यार 11 जानेर 2008 दिसा तांची 
आवय भायर पडली. ताची आवय खंय खूब Hdl, मोगाळ आशिल्ली . 
घरांत होच व्हड आशिल्ल्यान भावांची जापसालदारकी हाचेरूच 

F मेरेनचें ताचें पुराय शिक्षण 





पुराय जाल्ले. 
ताका लागून हॉस्टेल हें ताचें पयले घर. गणेशान पयली ते तिसरी 
Arad शिक्षण सोलापूर जिल्ल्यांतल्या करमाळा तालुक्यांतल्या 
अपंगांच्या जि. जामखेड तालुक्यांतल्या हॉस्टेलांत रावून पुराय कलें. 
पांचवी ते आठवी मेरेनचें शिक्षण छत्रपती शाहू महाराज अपंग 
शिक्षण संस्था ता. आष्टी, बीड जिल्ल्यांत पुराय केलें. सगळे कडेन 
पोटाचे खूब हाल जाले. वेळार जेवण मेळनासप. Hood जाल्यार धड 
नासप. केन्ना केन्ना शेळ्यो भाकऱयो लेगीत ताणें खायिल्ल्यो. फकत 
_ शिक्षणाक लागून, घरचे परिस्थितीक लागून णवी ते धावी मेरेनचें शिक्षण 
ताणें अपंग केंद्र ता. जुन्नर, जिल्लो. पुणे हांगा पुराय केलें. थंय ताका 
जेवण वेवस्थीत मेळटालें. 
ज्या अपंगांच्या हॉस्टेलांत रावतालो थंय आपल्या अपंग इश्टांच्या 
सायकलीचे पंक्चर काडून खर्च भागयतालो. चार पयशे जोडपाची युक्ती 
ताका थंयच्यानूच मेळ्ळी. मुखा वयलें धावी ते बी. एड मेरेनचें शिक्षण 
ता. जामखेड जिल्लो अहमदनगर, डॉ. बाबासाहेब आंबेडकर शासकीय 
कमी जातीच्या भुरग्यांच्या हॉस्टेलांत रावून पुराय केलें. शाळेचो आनी 
स्वताचो खर्च भागोवपा खातीर तीन चाकी सायकलीचेर पाव, क्रिमरोल, 
शेंगदाणे, चणे, चॉकलेटी, fable! आनी गरमीच्या दिसांनी 
आयस्क्रीम विकपाचें काम केलें. जोडिल्ल्या पयशांतल्यान शिक्षणाचो 
खर्च भागोवप. तशेंच भावां खातीर, बापाय खातिरूय खर्च करतालो . 
गणेशान कम्प्युटर (MS - CIT) आनी टायपिंगाचो कोर्स पुराय केलो. 
बी: ए. पास जाल्या उपरांत ताणें एम. ए. चें शिक्षण पुणे विद्यापिठाच्या 
हॉस्टेलांत रावून घेतलें. ‘Earn while learn’ जोडून शिक्षण घेवप ह्या 
येवजणे खाला (हे येवजणेंत काम करून) पुराय केलें. तशेंच बी. ए. 
आग्रा, उत्तरप्रदेशांत केंद्रीय हिन्दी संस्थानांत पुराय केलें. तशेंच बी. ए. 
उपरांत एक वर्स स म्हयने बँकेत लेखनिकाचें काम केलें आनी स म्हयने 
पान टपरी चलयली. 
जेन्ना हेर खंय तरी वचपाची तयारी करतात, एकाद्री सुवात 

पळोवपाक वतात तेन्ना ताका खूब वायट दिसता, ताचें मन | 
fasta. ताका पांय नाशिल्ल्याची जाणीव जाता. पांय आशिल्ले | 
तो सगळ्यां सारको चलून जाय थंय वचपाक शकतलो आशिल्लो . 

पूण जेन्ना तो एकाद्र्या सरकारी कार्यालयांत वता तेन्ना थंयचे 
अधिकारी वेळ वगडायनासतना भियेवन बेगीन बेगीन म्हायती fea 
त्या वेळार ताका खूब अभिमान दिसता. कारण अपंगाचे फायदे 
अधिकार खूब खर. 

गणेशान जिणेंत बरेच fod पळयलें, स्वता अणभवलें आनी 
खिणा-खिणाक सगळ्यांची (बऱ्या वायटाची) चव घेतली. ताका एकदा 
eid सहज विचारिल्लें, “तुजी इत्सा कितें?” एक सुसंस्कृत विद्यार्थ्यां 
कडेन मनमोकळेपणान वागपी, तांच्या प्रस्नांक सोडोवपी एक शिकोवपी 
जावचो अशी ताची इत्सा आसली. एकाद्र्या विद्यापिठांत डीन जावपाची 
आनी एक बरो मनीस जावपाची Sea. 

आपल्या शेजाऱ्याचो विचार करपी, स्वताचोच न्हय तर हेर अपंगां 
खातीर काम करपाची ताची मना सावन इत्सा आसली. तांकां 
मार्गदर्शन, मजल, विंगड विंगड कायदे आनी अधिकार हाची जाण 
करून दिवप आनी बरीच कामां ताणें करपाची थारायल्यांत. तशेंच 
जिणेंत आडकिल्ल्या गरजू लोकांक लेगीत मजत करपाची इत्सा आसा. 

अशें म्हणटात, जाच्या मनांत SCA आसता ताका येस मेळटाच. 
मनीस वायट नासता, परिस्थिती ताका कारण आसता. आपलें मन, 
वागणें, विचार बरे जाल्यार सगळें बरें आनी गणेशानूय eared वाढ 
धरली हाची म्हाका व्हड खोशी जाता आनी ताची तोखणाय करीन 
दिसता. 

बायलांचेर जावपी अन्याय 


त्या दिसा शुक्रार आशिल्लो. शेनवार, आयतार ऑफिसाक सुटी 
तितलेंच वाचन जावचें म्हूण हांवें सकाळ, लोकसत्ता, महाराष्ट्र टायम्स 
आनी सुनापरान्त अशीं दिसाळीं वाचपाक हाडलीं. ऑफिसाचो वेळ धा ते 
पांच, वेळ कसो वता कांयच कळना, पूण सांजवेळार सुमार गेल्या 
उपरांत पांय भरून येतात. तें SAY. सांगपाचो Yel म्हणल्यार शुक्राराची 
रात अशीच गेली. शेनवारा सगळे निभोवन दिसाळ्यांक हात लायलो. 
वाचतां वाचतां म्हजी नदर गेली ती त्या खबरांचेर. 

“शोकाकूल घरात दरोडेखोरांचा नंगा नाच 

दोन तरूणींवर बलात्कार.” 

“चार वृध्द महिलांना विवस्त्र करून मारहाण 

दोन तरूणींवर सामुहीक बलात्कार.” 

“जेष्ठ महिलांना केले विवस्त्र 

सख्ख्या बहिणींवर आईसमोरच बलात्कार.” 

अश्यो आनीक कितल्योश्योच बातम्यो फकत नदरेखाला घाल्यो. 
एका खिणाक त्यो बातम्यो वाचून तकली भेरेली आनी काळजाक पीळ 
पडिल्ले वरी जालो. उगडिल्लें पान दोन मिनटां खातीर धांपलें आनी 
वोगीच रावले. 5 

पूण सदां खातीर आमी दोळे धांपून रावतलीं व्हय? बायलांचेर 
जावपी हो अन्याय आमी असोच चालू दवरपाक दितलीं?ना, हें चुकीचें. 





खंय तरी चुकता, मनीस चुकयता. बायलमनशेचेर अन्याय जाता. 


जेन्ना हांव असल्यो बातम्यो दिसाळ्यांनी वाचतां, तेन्ना आंगार 


कांटोच येता. वाचून जर ही अवस्था जाल्यार जाचेर ही आगळीक जाता 

तिची कितें अवतिकाय जाता आसत? 
बातम्यो वाचून अशें दिसता, खंय तरी 
भुरग्यांच्या PÀ विशीं उणीं पडटात. दोगूय जोडीक 
भुरग्यांचेर चड लक्ष दिवप जायना. हाका आनीक एके गजालीची 
म्हणल्यार घरांत कोण ना तें पळोवन कामाक दवरिल्ले मनिसूय हीं 
जाल्लीं कामां करतात. पिराय कितली तेंय लक्षांत घेय 
असलीं कामां करप आनी वयल्यान कोणाक सांगलें जाल्यार 
मारपाची धमकी दिवप. कितली दळडिरी वागणूक पळयात. 
स्वताचे भुके मुखार, आपल्या आवय, भयणी, बायलांचो 
पडटा आनी दुसऱ्यांचे इज्जतीचेर दोळो. हीच तर सगळ्यांत 
चिंता. अन्याय करपी करून वता, पूण जो अन्याय सोंसता ताचें 
कितेंश्ताका कितले त्रास, दुख सोसचें पडटा. ताचे परस समाजांतल्या 
लोकांच्यो दुबावीत नदरो सदांकाळा खातीर लज. शी! त्या जिवाक 
कितली हळशिकावणी जीण जगची पडटा आसत हें ताचें ताकाच खबर. 
कांय कडेन जाल्यार अश्यो बातम्यो वाचपाक मेळ्ळ्यो ज॑य 
नालायकपणाची शीम म्हणटा ती नाच्च. पांच वर्साचे तेय बी मोने 
ल्हानशे चलयेचेर आगळीक. भुके मुखार पिराय खंयची? असली रीत ह्या 
दादल्यांची. पांच, सात, सोळा अश्या पिरायेच्या जाल्यार केन्ना केन्ना 
लग्न जाल्ल्या बायलांचेर. शी! ल्हानपणां पसून SST AAT अस्तुरेचेर 
आगळीक जाता आनी हें कोणूच कोणाक आडावंक शकना? कितें आनी 
कशें जातलें ह्या अस्तुरेचें? कांय अस्तुऱ्यो लजेक लागून जीव दितात, 
कांय धिटायेन ह्या संकटाक तोंड दितात. पूण तांचे fod? जे हीं | 
नाककात्रेपणाचीं कामां करतात? कोणा कडेन आसा हाची जाप? ना 
न्हय? कशी आसतली? कोण हाचेर विचारूच करिना. विचार खंयचो? 
आयज आयकिल्ली खबर वा वाचिल्ली खबर पुस्तकांतलें पान | 
परतिल्लेवरी आमी विसरतात. आनी कोणाक वेळ आसा ह्या गजालींचेर | 
विचार करपाक? पुलीस म्हूण कितें ae करतले!!! | 
पुलिसा वयल्यान उगडास जालो. दिसाळ्यांत एक खबर वाचिल्ली . | 
ती घडणूक घडिल्ली उत्तर प्रदेशांतल्या लखिमपूर जिल्ल्यांत. जालें 

| अशें, चवदा वर्सा पिरायेची चली आपल्या आवय-बापाय वांगडा पुलीस 
कॉटर्साचे एके कुडींत रावताली. तिचो बापूय त्याच कॉटर्साचो शिपाय 
_ (जबीउंद) आसलो. 

एक दीस सांजवेळार चली अचानक नाच्च जाली. ताका लागून | 
आवय-बापायक हुस्को जालो. पळयत जाल्यार ते राती कडेन त्याच 
कॉटर्सा शेजरा आशिल्ल्या एका झाडाक तिची कूड हुमकळटना दिश्टी 
पडली. तपासा उपरांत hood, ह्याच पुलिसांनी तिचेर आगळीक करून, 
आपल्याचेर दुबाव येवचो न्हय म्हूण तिका फांसाक लावन तिणे 
आत्महत्या केल्या अशें भासोवपाचो येत्न केल्लो. पळयात, आमची 
राखण, देशाची राखण करपी पुलीस कितले भितरल्या तकलेचे. भोग 
घेतलो तो घेतलो, ताका मारुनूय उडयलें. आयज काल कोणाचेर म्हूण 
भरवसो ना. पुलीस पयसुल्लेच. स्वता बापूय आपले चलयेचेर आगळीक 
करता म्हणल्यार आनीक food उरलां तुमी सांगात? 

बायले कडेन पयश्यांक लागून झगडीं, वंशाचो दिवो, चलो जायना 
म्हूण बायलेक त्रास, तिचेर अन्यायूच पूण आपणेच भोग घेवन जल्माक 
घातिल्ल्या आपलेच सात वर्सा पिरायेचे चलयेचेर आगळीक. तकली 
सामकी सण्ण जाली. किते हें मनीसपण पळयात. आमकां वंशाचो दिवो 
म्हूण चलो जाय, कित्याक?कसले दिवे लावपाक?घरांत देवाक वात 
लावपी चली नाका, फकत जाय तिचेर आगळीक करप आनी जिवे 
मारप. म्हाका दिसता लज म्हणटात ती मनशान भाजुनूच खाल्ल्या. 
बरोबर कांय चूक हे तुमी सांगात पळोवया? 

दर दिसाळ्यांनी आमी वाचतात, चोर, आगळीक करपी पळून गेलो. 
पुलीस तपास करतात. धागे-दोरे कांयच मेळूंक नात. अशें सांगपा 
खेरीज आनीक पुलीस खातें कितें माती करतलें? 

दर दिसा जर आमच्या देशांत अश्योच घडणुको घडपाक लागल्यो 
जाल्यार कितें आनी कशें जातलें?अस्तुरेचो जल्मूच घेवप पाप थारतलें. 
कारण तिची जीण इबाडटा, लज तर वताच पूण समाजांत जगप, वागप 
तिका BA जाता आनी होच नालायक समाज तिचेरूच थुंकता, दांत 
दाखयत हांसता. फसयिल्ल्यांक न्याय मेळटलो अशें येवजून आमी 

चलतात. पूण खंय? सुरक्षा म्हणटात ती साप्प चुलीन | 
जळयल्या अशें दिसता. 

सपनां दाखोवप, लग्नाचें उतर दिवप, जिवितभर सांबाळटां 
उतर दिवप, फकांडाचो संवसार उबो करून तिचे कडल्यान 
सूख भोगप. भूक न्हिवल्या उपरांत, कोण तूं? हांव तुका वळखना. 
लग्नाकूय न्हयकार, अशेय प्रसंग वाचपाक मेळटात. 

आतां म्हाका सांगात, ही काळी कर्तुपां कशी आडावपाचीं?आनी 
बायल मनशेन कितलें म्हूण सोसचें? कित्याक सोसचें? ती fod 
सोशिकतायेची माता व्हय? आनी तोंडाक काळे फांसपी दादल्या मनशान 
ताठ मानेन भोंवचें? आरेच्या! हो खंयचो न्याय. दादल्याक मात दोन 
disi आनी अस्तुरेक एकूच कित्याक? | 

पूण एक मात खरें आं, आमी आयज म्हणटात, अस्तुरी दुबळी ना, 
अशक्त ना, पूण खंयतरी अश्या प्रसंगा वेळार ती दुबळी, हताश, अशक्त 
जाता. निराधार जाता. तिणें कशी आपली असल्या त्रासांतल्यान सुटका 
करची? कशें स्वताक राखचें? आसा तुमचे कडेन जापो? ना न्हय. पूण 
प्रस्न पडटा, कशे रितीन ह्या आगळीकांचे, चोरी, लुटमारीचे प्रस्न सोडोवं 
येतात? चोरी म्हूण चोरिल्ले परतून कमोवपाक जाता, पूण आगळीके 
संदर्भात त्या बायलेची लज, इज्जत परतून हाडपाक शकता व्हय? ती 
बाजारांत पयश्यांनी मेळटा व्हय? ना. खंयच मेळची ना. हाचे परस बरें, 
चली जल्माकूच येवची न्हय. तिच्या नशिबांत असलें तरी घड़चें ना. 
सगळ्याच अस्तुरेच्या नशिबांत अशें प्रसंग येतात अशेंच न्हय पूण जिच्या 
नशिबांत हें भोगचें आसता ती आपल्या जल्माकूच दोशी थारायता. 
मागीर तिच्या आवय-बापायन कितें करचें? जीव दिवचो? अशे आनीक 
जायते प्रस्न आसात जाच्यो जापो मेळोवंच्यो आसात 

“चली भुरगें परक्याचें धन', 'चलयेची दोन घरां, घोवाचें आनी 
आवयचें' 'चलयेन सगळें शिक्रून घेवचेंच पडटा: असली एक आनी दोन 
न्हय कितलींशींच उतरां कांयच न्हय कशी आमच्या तोंडांत घोळटना 
दिसतात, कानारूय पडटात. 

जल्माक येत सावन लग्न जाय मेरेन चली आपल्या 
आवय-बापायच्या सावळेंत वाडटा, खेळटा, शिकता, cmd व्हड 
जाता आनी अचकीत एक दीस असो येता की ताका सगळें सोडून 
दुसऱ्याच्या घरांत दिवचें पडटा. चलयेचो ayy जावप हाचे खेरीज 
आनीक खंयचेंच व्हड दूख ना. दूख हे खातीर म्हणटां, जेन्ना चलयेक 
लग्न करून दुसर्‍या घराक दिवपाची वेळ येता तेन्ना तोच as 
कोसळटा, तांचें नातें, मोग, तांची अपुरबाय जगापरस वेगळी जी कोणूच 
वेगळावंक शकना, उतरांनी मापूंक जायना. 

म्हाका लग्न करून पुण्यांत दिलें. म्हजे आवय वटेंतल्यानूच ही 
सोयरीगत जाल्ली. आईची ती पयसुल्लीं सोयरीं... पुण्यांत रावतालीं. 
एक दीस आवयन seid तांकां म्हणिल्लें खंय. एक भुरगो पळय आं, 
चेडवाक लगीन करता ह्या वर्सा. हेवटेन तेवटेन सोदी नासतना 
आवयच्या उतराक मान दिवन तांणी म्हाका आपल्याच घरांतली सून 
केली. भुरगो बरो, घरदार बरें, मनशांय बरी अशें सांगतकूच चल्याक 
पळोवपाचें थारायलें. पळोवपाची कार्यावळ म्हाल्यागेरूच ( मध्यस्थांगेर) 
जाली. दोन दिसांनी पसंती बी जाली. आमकांय प्रसाद बरो जालो आनी 
जानेरांत साखरपुडो आनी एप्रिलांत लग्न जालें. 

आमचें रासवळ कुटुंब. अशा व्हड कुटुंबांत पयलोच साखरपुडो 
आशिल्ल्यान बापायन तो व्हडा उमेदीन केलो. साखरपुड्या दिसा थाराव 

जालो. थारावांत घोवाच्या घरच्यांनी आमकां लग्न पुण्यांतूच करपाक 
जाय अशें सांगलें. बापायनूय न्हयकार दिलो ना, पूण म्हाका जेन्ना 
कळ्ळें, तेन्ना म्हाका पटलेंच ना. ना पटुनूय फायदो नांसलो, कारण तें 
कांय बदलपाचें नासलें. बापायन सगळी तयारी केल्ली.. हळद-लग्ना 
खातीर लागपी सामान, खाण-वजें, भांगर-शिंगर, घरच्यां खातीर 
बसीची वेवस्था बी सगलें.... | 

लग्न म्हणल्यार चलयेचे जिणेंतलो एक मोलादीक खीण. नवी 
नातीं, नवें घर, नवी मनशां हांचेकडेन एक नवो संबंद निर्माण करपी 
संस्कार. लग्न म्हणल्यार फकत दोन जिवांचोच एकवट न्हय तर 
जल्मा-जल्माचें नातें. 

लग्नाचें घर म्हणल्यार घरांत बोवाळ, आंगणांत माटोव, माटवांत 
लामणदिवो आनी आंब्याचे ताळे बांदतात. लग्नाखातीर धडवत 
काडपाचो बोवाळ, व्होंवळीक BOY, त्यो वांटपाचो बोवाळ. लग्नापयलीं 
चार दीस बऱ्योच कार्यावळी आसतात. पयले दिसा “जातीं' मांडटात. 
गांवांतल्या सगळ्या सवाशिणींक आपोवणें आसता. पांच जातीं माटवांत 
मांडटात. खुंटयेक ना जाल्यार जात्याक आंब्याचें पान सुतान बांदतात. 
हळद-कुकूम लायतात आनी बायलो गीतां गावन तांदूळ दळटात. 
उपरांत आयिल्ल्या सगळ्यांक हळद-कुकूम लावन कितेंय खावपाक 
दितात. न्हवऱ्या-व्हंकलेक कितें- fod वस्ती केल्यांत ते ह्या दिसा 
सगळ्यांक दाखयतात. तशेंच व्हकलेन केल्ली शिवणसूत दाखयतात . 
दुसऱ्या दिसा सांबार भाजतात. 

तिनसांज जालकच सगळीं येतात. माटवांत लामणदिवो लायतात . 
थंय ज्यो सवाशिणी वाती पेटयतात तांकां दिवो लावण म्हणटात. 
शास्त्राचो सांबार भाजतात. ह्याच दिसा 'मेथी' घालपाचो बोवाळ 
आसता. व्हंकलेक पयलीं मेथी घालतात. तिसऱ्या दिसा हळद. सकाळीं 
बेगीन व्हकलेक न्हांवन-धुवन साडी न्हेसयतात. कांसाराक आपयतात. 
Shah JA मामान घालपाचो आसता. पांचवीं कांकणां म्हणल्यार 
Shea चुडो. कांसार तरेतरेचीं कांकणां weer. भुरग्यांखातीरूय 
हाडटा. व्हंकलेक पयलीं घालतात उपरांत बाकीच्यांक . aed} तशींच 

; | ह्या वेळार आपल्याक जाय जाल्यार कांकणां घालपाची आवड 
भागोवन घेतात. 

कांय कडेन हळद सकाळीं जाता जाल्यार कांयकडेन सांजची 
जाता. हळदीक येयात म्हूण सांगपाक गांवांत दोग जाणा घरांतली 
नाजाल्यार शेजारची वयतात. हळदीक बसतना हळदीच्या कोराची 
साडी व्हंकलेक न्हेंसयतात. भटाच्यो सगळ्यो विधी जाल्यो म्हणटकच, 
_ आयिल्ल्या बायलांच्यो आनी सोयऱयांची व्हटी भरपाचो बोवाळ चालू 
जाता. पयलीं व्हटी घरची आनी दुसरी “देवाजकाऱयाची' आसता. मदीं 
' मदीं कपलाक लावन जाल्ल्यांक सरबत, खावपा-पुड़ी वांटपूय चालूच 
आसता. 

हळदी पयलीं मंटपदेवता पुजतात. सुयेर-सुतक बी जालें जाल्यार 
दुसऱ्यान पुजा केल्यार हरकत ना म्हूण मंटपदेवता पुजतात. हळदीचे 
जेवण रांदपाक गांवांतली मनशां एकठांय येतात. व्हंकलेक सादोच ड्रेस 
घालपाक लायतात. हळद लावन जाली की तिका न्हांवपाक Sale. 
आंगणांत एके वटेन चार खूंट मातयेंत उबारतात. त्या खुटांक सुतान 
बांदतात. व्हंकलेक मदीं पाटार बसयतात. तिका माथ्या वयल्यान 
न्हांवंक घालतात. सादो ड्रेस घालपा फाटलें कारण म्हणल्यार तो ड्रेस 
परत घरांत हाडपाचो नासता. व्हडल्या घरच्यांनी व्हरचो आसता. न्हावन 
जाले उपरांत मात्सो आडोस करून व्हंकलेक थंयच साडी गुंठलावन 
घरांत हाडटात. व्हंकलेचो मामा तिका त्या चौकटींतल्यान हाताक धरून 
सुताक पाय लागनासतना भायर काडटा. त्या चौकटीक “माटोळी' 
म्हणटात. माटोळेतल्यान काडटना मामा साखर खावयता आनी वस्त 
केल्ली आसत (मुदी) बी जाल्यार तिच्या ती तोंडांत दिवन हाताक धरून 
तिका घरांत घेता. 

चलयेचें लग्न आसत जाल्यार हळदीचें जेवण व्हड आसता आनी 
चल्याचें आसत जाल्यार लग्ना दिसाचें Wad जेवण व्हड आसता कारण 
लग्नाच्या रातच्या जेवणाक खूब म्हत्व आसा. त्या जेवणाक *गोतूरचाटो? 
म्हणटात. त्या दिसा व्हंकलेन णववारी न्हेंसून पंगतीक दवरिल्ल्या पानां 
आंब्याच्या ताळ्यान तेल सोडचें आसता. मागीरूच लोक जेवणाक 

सुरवात करतात. लग्नाची वळख “सोजी” ह्या गोड जिनसान जाता. 
air विधी आसतात. वल्ल्यान हुडीद घालतात. पाटार 
व्हंकलेक-न्हवऱ्याक बसयतात. वल्ल्यान पांच मुसळ घालून सवाशिणी 
(पांच जणी) कांडिल्ल्या भशेन करतात आनी गीतां म्हणटात. उपरांत 
कळसो-कळशी घेवन बांयचेर वतात आनी पांच करे घेतात आनी उदक 
भरून हाडटात. हाका घाणे ALT म्हणटात. 

चली म्हणल्यार सगळ्यांक हांसोवपी, सांबाळपी पूण तेच एक दीस 
सगळ्यांक रडयता, जगाची Rea ती, म्हूण म्हणटात चली म्हणल्यार 
परक्याचें धन. मना काळजाक खूब वायट दिसता, पूण कितें करतली? 
हो दीस जिणेंत येवचोच आसता. लग्नाचो दीस उजवाडटा. व्हंकलेक 
न्हेंसोवन भायर काडटात. कुळाक, थळाव्या देवांक पायां पडपाक 
Ad. SEA लग्न आसल्यार पयलीं भाशींग हाडपाक वयलात . 
ताचे वांगडा वाजोवपी लेगीत आसतात. 

Sha पाया पडून येतकीर सगळी जाणां हॉलांत वचपाक भायर 
सरतात. घरांतल्या देवाक, आपल्या आवय-बापायक पायां पडटा. पाया 
पडटना दोळे भरून येतात. एक जांव पांच चलयो जरी आसल्यो तरी 
त्यो आवय-बापायक अपुरबायेच्योच . 

भरिल्ल्या घरांतल्यान ती दुसऱ्याच्या घरा वयता. घरांतली लक्ष्मी 
अशें प्रतीक मानत आयिल्ली चली व्हंकल जावन घरांतल्यान भायर 
सरतना Fla तांदूळ घेवन फाटल्यान उडयता. पूण फाटल्यान वळून 
पळोवपाचें नासता. तिचे दोळे आनी काळीज दुकांनी भरिल्लेंच आसता. 
कुळारा प्रमाण घोवाच्या घराय लक्ष्मीच्या रूपान तू पर्जळत उरची अशी 
तिचे कडल्यान SRA बाळगप जाता. तीच उमेद बाळगून ती हांसत्या 
मुखान दुखांनी जड Geel मना-काळजांतल्यान येशाची पावलां 
मारीत वता. 

म्हुर्तार लग्न लागप म्हत्वाचे. न्हवरो येवपा वेळार व्हंकलेचो 
आवय-बापूय दारार रावतात. न्हवऱ्याक पेट्ट्या लामणदिव्यान भितर 
घेतात, पिठाच्या गुळ्यान न्हवऱ्याक ओवाळटात. सव्यार बसल्या उपरांत 
ताचे तामणांत पांय धुतात. खांद्यावयल्या शेल्यान ताचे पांय पुसतात अशे 

चलयेच्या आवय-बापाय कडल्यान जांवयाची सेवा जाता. मागीर 
| कामां सुरू जातात. म्हुर्ताचो वेळ जालो म्हणटकच व्हंकलेक 
. मंगलाश्टकां म्हणटात. Shea EN एकमेकांक हार 
माथ्यार अक्षता पडटा म्हणसर आवय-बापायच्या 

दोळ्यांतल्यान हळूच न दिसपी दुकां गळपाक लागतात. चलयेचें बरें 
जांव अशीं इत्सा घडये तीं उक्तायतात जांवये.... 

म्हजी चली आयज सावन दुसऱ्याची जाली ह्या विचारान ती उमेदी 
आसताच, ती आतां आमकां .पयसावली हे भावनेची जडसाण तांकां चड 
अणभवता पूण हें दुख ल्हव जावपाक मार्ग नासता. . 

लग्न म्हणल्यार देवाण-घेवाण. कन्यादान WIM आवय 
बापायची व्हड जापसालदारकी. तो आवय बापुयूच जो आपल्या 
काळजार फातर दवरून अपुरबायेन चलयेक दान करता. दुसऱ्याच्या 
हातांत तिचो हात दिता आनी सात जल्म आपूण तिची राखण करतलों, 
तिका जपललों अशें जांवया कडल्यान वचन घेता. लग्नाच्यो गांठी 
देवानूच बांदिल्ल्यो आसता. Fete’ फकत निमीत्त आसता. सात 
भोंवताडे घेतना म्हणयेर भट सातकडेन तांदळाचेर सुपारी दवरता. तांकां 
वचनाच्या जाळ्यांत बांदून तांचे कडल्यान वचन घेता. लग्नाची गांठ 
म्हणल्यारूच 'गांठवल'. लग्न जायसर ते व्हंकल पावणी घरांत घेसर 
बांदिल्ले आसता. विधी जातकीर 'उखाणो' घेवन मागीर तें सोडयतात. 
हॉलांत होम-हवन करून सगळ्यो विधी भट करता. व्हंकलेचो भाव 
होमांत भयण-भावोजीच्या हाताक धरून ल्हायो घालता. म्हजे भयणीचो 
हात दिला तुज्या हातांत, तिका राख अशें घडये भाव सांगता जायत 

सगळें निभावता म्हळ्यार बरोच वेळ जाता. सगळे जालें कांय परत 
नाका आशिल्लो खीण दोळ्यासामकार ताठ Gal जाता. वेगळावपाचो 
खीण. आवय-बापायक सोडून आपल्या माये-मोगाच्या मनशांक सोडून 
वचपाचो खीण, जो मना-काळजाक Hie तोपिल्लेवरी जाणवता. 

मन-काळीज घट्टण करून MAM Shel न्हवऱ्यावांगडा (ताच्या 
घरा वचपाक) गाडयेंत बसता आनी जिणेचे नवे दिकेकडेन, नवे 
वाटचालीकडेन वळटा. लग्न जालें की व्हंकलेच्या घरा एकदम शांतताय 

पसरिल्ली आसता. तेच दुसरेवटेन बोवाळ चालू आसता. 3 
आयली म्हणटकूच VIM व्हंकलेक घरांत घेवपाची ताकतीक 
आसता. उखाणें घेतल्या बगर तिका घरांत वचपाकूच दिनात. 
वाट आडायता नांव घेतकीर उजव्या पांयान माप ओलांडून कू 
उदकांत WA परातींत बुडयता आनी लक्ष्मीच्या पावलांनी व्हंकल घरांत 
भितर सरता. देवाऱ्या कडेन घाणे भरपाची तयारी केल्ली आसता. थंय 
भटाची गरज आसता. न्हंवरो ताटांत आपले बायलेक मनांत थारायल्लें 
नांव तांदळाचेर बरयता. उपरांत घरांतल्या देवांक, वाड-वडिलांक 
जाण्ट्यांक सगळ्यांक पांय पडटात. 

लग्न वेवस्थीत जाय मेरेन मनाक धाकधूक लागिल्ली आसताच. 
कितली तयारी, कितलो बोवाळ आनी कितलो खर्च.....दुसरे दिसा 
तुळशीकडेन हळद सोडोवपाची रीत आसता. वाड्यार खोबऱ्याची 
शिरनी घेवन घोवा-बायलेन भोंवचे पडटा. तेन्ना न्हवरो आपणे बायलेक 
दवरिल्लें नवें नांव सांगता. व्हंकलेचें सामान हळदी दिसाच न्हवर्‍या घरा 
पावयतात. व्हंकलेन हाडिल्ली शिवणसूत पळोवपाक वाड्यावयलीं 
तशींच सोयरी येतात. लग्नाचे कितले रिती-रिवाज. लग्न एका दिसाचें 
पूण तयारी म्हयन्याचे म्हयने चलता. 

म्हाका लग्न म्हणटकच खूब भरून येता. म्हजें लग्न पुण्यांतूच 
जालें. सगळें रिती-रिवाज जाले खरे पूण एक शास्त्र म्हूण. हॉलांत 
आदले दीस हळद जाली. चुडो पुण्यांतूच घेलिल्लो . चुडो घालून लांबचो 
प्रवास करचो न्हय म्हूण. हळदीची सोजीय नाशिल्ली. भट वेगळो 
आशिल्ल्यान रिती-रिवाजूय वेगळे. आवय-बापायन कन्यादान करचे 
सोडून भटान मामा-मामीक कन्यादान करपाक लायलें. हांव जाल्यार 
अजापूच जालें. हो भट बाये असो fed विचित्रूच कसो. केन्नाय कोणाचें 
लग्न पळयले जाल्यार म्हाका हो खीण सदांच उगड़ास जाता. सगळे . 
जालें खरें पूण सगळेच अर्दकुटे, मना-काळजाक बऱ्योच गजाली 
पटल्योच ना आनी केन्नाच पटच्योनात. मन रडटा, काळीज पिवळ 
घेता. जीव वयर-सकयल जाता. मनाक सोंसना मनाची धालमेल केन्ना 
उणी जांवचीच ना. पूण आवय-बापायन कांय उणें केले ना कसलें त्रास, 
दुख दिलें ना. 


4 

मन उमाळ्यांनी भरुन येता--- 
लग्न थरलें 
चेडू जालें परके 
आवय-बापायच्या खांद्यावयलें 
एक qoj जालें उणें 
| धुवे लुका fod जाय 
तूं म्हजेखातीर दुधावयली साय 
तुजेबगर घर Rd 
तुजेखातीर आमचें दार सदांच उक्ते 
म्हाका कसली खंत ना 
दुख ना खेद ना 
हांव दुसऱ्याचेच जातलें 
हातूंत कांय भेद ना 
मांटोव ना, माटोळी ना 
सोजी ना, लग्नाचो बोवाळ ना 
घरचो हुंबरो ना, कांसार ना 
चुडो ना, वायप्यांचो साद ना 
सगळें जालें, सगळ्यांखातीर 
हांव तयार जालें , 
फकत आवय-बापायखातीर 
तांचो मान राखचे खातीर 
परको वाठार परकी मनशां 
सगळे खीण आपणायले 
सगळ्यासावन पसय वचचे आसा 
हें दूख eld पचयलें 
उगडास येता लग्नाचो 
गळ्यांत घोट दुखाचो 
तरीय हांसत ,मुखान मारतां पावलां 
मना-काळजांतल्या दुखाची करून फुलां...... 
KKK 

मुळा सकट हुमटावं नाकात 


आवय जाय!! 
बायल जाय!! 
भयण जाय।। 
मागीर... 
चली कित्याक नाका? 
आयज आमी, लोक AAR पावले अशें म्हणटात, यशाची | 
मारीत संवसार मुखार पावलो. पूण ह्यो फकत आयकुपाक sar दिसपी 
खबऱ्यो. पूण दिसाळयानी ज्यो दीस-भराच्यो खबरो आमी वाचतात त्यो 
नाका-जीव करून सोडटात. महाराष्ट्र राज्यांत उजवाडाक येवपी 
सकाळ, महाराष्ट्र टायम्स ह्या दिसाळयानी फाटल्या दिसानी हांवें 
कितल्योशेयोच बातम्यो वाचिल्ल्यो . 
“सोनोग्राफी सेंटर्स एन. जी. ओच्या रडारवर स्त्री भृण हत्या 
रोखण्यासाठी राज्य सरकारचे पाऊल.” 
“गर्भपाताच्या संख्येत दुपटीने वाढ राज्यात गेल्या वर्षभरात 
95,332 भृण हत्या!” 
कित्याक आमी अशें वागतात. वंशाचो दिवो म्हूण आमकां चलो 
जाय. कारभार सांबाळपाक चलो जाय आनी चली मात नाका. 
आरे च्या! हो खंयचो न्याय. मात्सो तुमीच विचार करून पळयात. 
भोग घेवपाखातीर बायल जाय, घर सांबाळपाक बायल जाय, काम 
करून दिसावडो हाडपाक बायल जाय. सगळे कडेन तिचीच रूपां. 
हॉटेलात त्मबमचजपवदपेज म्हूण बायलमनीस, वेश्या वेवसाया 
सदर्भात तीच कुडीचें प्रदर्शन करून, नृत्य करून पोटां भरपी. आतां अशें 
म्हणचे पडटलें की बर्‍या कामा खातीर बायल आनी वायट कामा 
खातीरूय बायलूच. आतां म्हाका सांगात, हांव म्हणटा तें चूक काय 

. ह्या सगळया रुपांचें मूळ चलीच. अशें जाल्यार चलयेक जल्मा 
[च मारून उडोवप म्हळ्यार पातक न्हय?केन्ना केन्ना तर अशेंय 
क मेळटा. चलो जाल्यार पेडे आनी चली जाल्यार जिलेबी. 
म्हज्या ऑफिसात दर दिसा हांव आयकतां, जाणा मगो आयज 
'कळाव जालो, कामवाली बाई उसरा आयली म्हळ्यारूच शारांनी 
_आवय-बापूय जोडीक, भुरग्यांचीं, घरांतलीं सगळीं कामां वावराडीच 
करता. तुमी केन्ना पळयला वा आयकला व्हय, दादलोमनीस असलीं 
कामां करतना? ना न्हय? 

चलो जांव चली तें देवाचेच रूप. आवयपणाचें सूख हें सगळ्यात 
व्हड सूख. पूण म्हाक एक प्रस्न पडटा चली जाली म्हूण कितें अनर्थ 
घड़टा?वयल्यान भुरगेंपणा सावन तेच आवय कडल्यान बारीक-सारीक 
कामां शिकता. जशें SS जायत वता तशें कोयर-वारो, जेवण-खाण, 
शिवण-सूत, शिक्षण, नोकरी सगळें करता. जाल्यार चलो भुरगो करता 
कितेंश्‍विचारात कोणाकूय, घरांतलीं कामां जायत व्हय ताच्यान?कांय 
जाण आसात. पूण बाकीचेंश्चार दीस बायल HORT गेल्यार वा 
आवय-भयण घरांतल्यान भायर सरल्यार कोयर-वारो, दिवो-वात 
तशीच, जेवणाचें तर सोडुनूच दियात. घराची सयाच बदलून वता. . 
घरांत सगळयांचोच पसारो. 

चली भुरगें जर गर्भात वाडटा जाल्यार ती ताची चूक व्हय?आमी 
शारिरीक भूक भागोवपा खातीर भोग घेतात. आमच्याच रक्ता मासाचो 
गुळो न्हय तो?इतलेच न्हय समजा चली जल्माक आयली तर मरसर 
लोकांचे थोमणे. आनी समजा चलो जालो ना चली जाली, तर तांतूत 
निर्शवपा सारखे कितें आसा. पूण हांव म्हणटा तोय तरी कसलें बरें काम 
करता?चड़ पुण्य जोड़टा व्हय?चली जर कोणा वांगडा पळून गेले, 
नाककात्रेपणां केली, तेच सगळीं वायट कामां करता अशें जर समाजाचे 
विचार आसत जाल्यार चलो म्हूण कितें फाटी आसा? 

मोगाक वा लग्नाक न्हयकार दिलो जाल्यार तिका जिवेच मारप, 
लग्नाउपरांत भुरगें जालें ना , वा चली जाली जाल्यार मानसीक त्रास 
Rag, चलयांचेर आगळीक करप, हीं कर्तुपां पळयात. वंशाचो दिवो 

कसलो उजवाड घालता. इतलेय करून स्वता ताठ मानेन - 
बायलमनशेन किंतें जीव दिवप? 
केन्ना. केन्ना दिसता की खऱ्यानीच चली जल्माकूच येवची न्हय 
तिच्या नशिबात येवेपी असलें त्रास तरी ना जातले. पूण एक मन 
चलो आसल्यार जर ताका जल्माचो हक्क आसा जाल्यार 
आसपाकूच जाय. दोतोरांनी तरी असल्या कामांचेर आपलें तत्व 
सांबाळपाक जाय. पूण GA पयशे मेळटा थंय कोणाचे मन फाटीं 
सरतलें?. पूण जल्माक Yad पयली ही गर्भलिंगाची तपासणी करप 
खऱ्यानीच चुकीची आसा. धरिल्लो गर्भ चलो न्हय, चली आसा म्हूण ते 
व्हाळोवन उडोवप हें तर ताच्याकूय पाश्ट कृत्य आसा. 
स्त्री-भूण हत्त्या ह्या बातमे विशीं सरकारान सोनोग्राफी मशीनां 
सील केल्लीं आनी अशें करतल्यांक आनी करून घेवप्याकूय दंड भोगचो 
पडटालो. हें खंय तरी थांबोवपाक जाय. आमकां चलो जाय जाल्यार 
चलयेकूय बी हयकार आसूंक जाय. चली भुरगें म्हळ्यार मोलादीक, | 
भांगराची वस्त. फुलपी कळयेक अशी मुळासकट हुमटूं नाकात. ताका 
जल्माक येवंदी. संवसार पळोवंदी. फुलूं दी. ताका ताच्या हक्काची | 
जीण जगू दी. | 
“सगळी भुरगीं | 
रुपा देवाचीं | 


भागरां गुणाचीं | 
भरिल्ली व्हटी आवयची | 
घालात तांकां जल्माक | 
खोस तुमच्याय मनां-काळजांक 
चलो जाय नाका चली | 
करु नाकात दोगांय मदी दुराय | 
कवळी फुलपी कळी 
जल्माक येवचे आदींच | 
किरमूं नाकात तिका. 
नमळायेची विनवणी तुमकां” 


SNS. SN SM की 

लग्न जावन आमी रोखड़ीच भोंवपाक गेलीं. हरशीं लग्नापयलीं Vid 
अभ्यासा निमतान आनी कामा निमतान केरळ, कन्याकुमारी, कोची, 
तिरूवनंतपुरम तशेंच आसामं, गुवाहाटी, कलकत्ता, म्हैसूर ह्या वाठारांत 
कार्यालयीन भोंवड्यो काडिल्ल्यो. पूण लग्नाउपरांत आमी हिमाचल 
प्रदेश, कुल्लुमनाली हांगा भोंवपाक म्हाक मेळ्ळी. 

कोणाकूय नवी सुवात पळोवपाची भोव उमेद आसता. ह्या वेळार 
म्हाकाय चड खोशी जाल्ली. घोवान लग्नापयलीं तिकेटी बूक करून 
दवरिल्ल्यो. लग्नाच्या चवथ्या दिसा आमी सरलीं. नवी सुवात, तीय बी 
बर्फाळ म्हूण, मन उमेदी आसलेंच पूण ताचेपरसूय चड आमी विमानान 
भोंवपाक वचपाची आनी पयलेच खेपे विमानान बसतलीं ह्या विचारान 
जीव खोशयेन वयर सकयल जातालो. 

आमची अर इंडियाची फलायट आशिल्ली. दनपारच्या 2 वरांचेर ती 
विमानतळा वेल्यान सुटपाची आशिल्ली. सांगपाचें म्हळ्यार पयली 
किंगफिशर फ्लायटाची fame काडिल्ली, पूण उपरांत तांचो संप 
जाल्ल्या कारणान ती कॅन्सल करची पडली. पूण नशिबांतूच आसलें 
ताका कोण कितें करतलो. म्हणून तर वच्चे आठ दीस पयलीं कळावानूय 
आमकां तिकेट मेळ्ळी. आमची पुणे ते दिल्ली मेरेन फ्लायट आशिल्ली . 
विमानतळाचेरूय पयलेच फावट. म्हजो घोव हाचे पयलीं देराक, मांवाक 
ते विमानान गेल्ले तेन्ना हाडपाक-पावोवपाक गेल्लो, पूण हांव केन्नाच 
पावूंक नासले. म्हजो दादीय विमानांत बसून दिल्लीक गेल्लो . 
विमानतळार पावनाफुडें विमानांचेर नदर गेली. मनांत भुरगेंपणांतली 
याद जाली. मळबांतल्यान विमानाचो आवाज आयलो की शेपड़ी तुटसर 
आसा थंयच्यान धांवत आंगणांत येवप आनी मळबांतल्या विमानाकडेन 
पळोवन “हें इमान गेले, हें इमान गेलें” अशें म्हणून खोशयेन उडक्यो 

मारप. आयज प्रत्यक्षांत हांव विमान पळयतालें आनी विमानांत 3 3 
योग आयिल्लो. 

विमानांत सुंदर अशीं कितलींशींच सिटां, खावपा-पिवपाची 
पळोवपी गोऱ्योपिट्टी चलयो, चले बी आशिल्ले. विमान मळबांत 
पयलीं आमकां सुचोवण्यो दिल्ल्यो हें सगळें नवीन आसलें. वतना 
सीट जनेला वाटेनूच आशिल्ले ताका लागून म्हाका भायलो 
पळोवपाक मेळटलो हे भावनेन हांव खोशी आशिल्ले . 

तळ्यांतलें नुस्ते आपल्या पोटांत खाण घालून टम्म जाता आनी एके 
सुवाते वयल्यान खीण भरयाक नाच्च जाता तशेंच विमान सगळ्या 
प्रवाश्यांक आपल्या पोटांत भरतालें. भितर सरनाफुडें दर एकलो आपली 
बारीक बॅगो, पर्स, हेण्डबॅगो केरियरांत (सामान दवरपाची सुवात) 
दवरतालो कारण व्हडली Mi तपसून तांचे कंपनीच्या कर्मचाऱ्यांनी 
आदींच विमानांत घातिल्लीं. 

सगळे प्रवासी बसल्या उपरांत विमान मोट्टो आवाज करून 
उडपाक लागलें तेन्ना मात म्हज्या पोटांत भियेवन गुळो आयलो. 
घोवाच्या हाताक घट्ट धरून हांव थोडो वेळ दोळे धांपुनूच बसलें. 
जसजशें विमान वयर वचूंक लागलें तेन्ना मात्शें बरें feud. 
सवकासायेन दोळे उगडून पळयल्यार आमी मळबांत पाविल्लीं . 

विमान आपली पाखां हालयत मळबांत उडटालें. हांवें खिणभरयाक 
सकयल नदर मारली तेन्ना घरा, रस्ते, झाडां, वाहनां सगळें एकदम 
मुंयावरी चलतां अशें दिसलाले . 

कुपां पळोवन बरें दिसलें. धवी आनी काळी कुपां लागच्यान 
पळोवपाक एक वेगळीच खोस. ती खोस हांवें अणभवली . कुपांक फाटीं 
उडयत आमचं विमान धांवतालें. विमान सांजवेळार 4 वरांचेर दिल्ली 
(इंदिरा गांधी) विमानतळाचेर पावलें. पावचे पयलीं पोटांत परतून गुळो 
हाडपी एक खीण अणभवलो. एकदम आपलीं पाखां फुलयत घोण कशी 
- जमनीचेर देंवता तशेंच तें आवाज करीत देंवलें. 

उदकांत नुसतें कशें आपलें तोंड उगड gig करता तशेंच विमानान 
आपली तोंडां उगडली आनी दिल्लींत देंवपी सगळ्या प्रवाश्यांक आपल्या 

पोटांत भरून हाडिल्ल्यांक देवयलें. हरशीं दिल्लीक वचपाक कळाव 


लागता, त्याच विमानांत तीन वरांनी पावलीं, Ga एका वेगळ्या 
sas. विमानांत चडटना sid वाऱयाचें रूप पळयल्लें तशेंच 


देंवतनाय. वारो सामको पिशावरी आवाज करीत आंगाक आफडून 
वतालो. विमानांत बशिल्ल्याची खोशी कितली जाली म्हूण सांगूं! पूण तें 
कांय हांव उतरांनी ASH शकना, पूण सासणा खातीर काळजांत उरपी 
तो एक खीण आशिल्लो. 

दिल्ली सावन मनाली .वचपाक बस 5.00 वरांचेर आसली. त्या 
दिसा आमी उपाशीच उरलीं. सकाळीं घरांतल्यान भायर सरतना फोव 
खाल्ले तितलेंच. आमकां भुकूय तशी लागिल्ली, पूण करतली fod? 
लागीं खावपा सारकें कांयच मेळपाचें नाशिल्लें. 

दिल्ली सावन सांजेच्या 5 वरांचेर सुटिल्ली बस दुसऱ्या दिसा 
सकाळीं 8 वरांचेर मनाली पावली. थंयच्यान ज्या हॉटेलांत आमची 
रावपाची सोय केल्ली तांचो मनीस गाडी घेवन आयिल्लो. ताचे वांगडा 
आमी हॉटेलांत आयलीं. 

घोवान बरेंशें हॉटेल बूक केल्लें. आवयस! म्हणपासारकें, आनी तें 
हॉटेल पळयनाफुडें ताची गवायूय म्हाका मेळिल्ली. मनाली म्हणल्यार 
वर्साचें बाराय म्हयने थंडी आशिल्लो वाठार. आंगाक ऊब मेळचे खातीर 
थंयचें बांदकाम लेगीत लाकडाचें आशिल्लें. पंख्याची गरज मात लेगीत 
ना. सामान दवरून पयली नदर गेली ती गॅलरींत. आमचें हॉटेल अशें. 
आशिल्ले, जाच्या चारूय वटेन बर्फाचें व्हडले दोंगर आशिल्ले. आवयस। 
पळोवन मन प्रसन्न जालें. कितलोसोच वेळ आमी दोगांय सैमाच्या त्या 
वेगळ्या रुपाक पळयत रावलीं. सगळे कडेन आपोलाचीं झाडां. चित्रांनी, 
टिवींत दाखयतात तशे दोंगर, बफ आमच्या स्वताच्या नदरेन पळयतना 
एक वेगळीच उमेद जाली . 

त्या दिसा आमी खंयच भोंवपाक गेलीं ना. थंयच सुशेग घेतलो. 
दुसर्‍या दिसा थंयचीं देवळां पळोवपाचीं आसलीं. सांगिल्ल्या वेळार 
हॉटेलवाल्यांचोच मनीस WISI आमकां भोंवडायतालो. सगळ्या 
सुवातीं परस ‘Vedi ही सुवात मनाक चड़ मानवली. जशें आमी 

म्हणटात सगळीकडेन मातीच माती तशें रोहतांगाक बर्फूच बफ. | | 
बर्फात आमी मन भरसर खेळ्ळीं. थंय वच्चे पयलीं आमी उबेचे कपडे 
आनी खास बर्फात घालपा खातीर बूट घातिल्ले . 

थंय पावतकच आमी याकाचेर बसलीं, घोड्यारूय बसलीं. वयल्यान 
सकयल मेरेन बर्फात घसरगुंडी केली. 8 दीस आमी खूब मजा केली. 
घरा सावन सुमार दोन हजार पयस अंतराचेर आमी आसलीं. थंयची घरां 
ल्हान, पूण दिसपाक सोबीत आनी नाजुकूय. तांची बांदावळूय वेगळी. 
म्हाका तीं भोव आवडलीं. रस्तेय एकदम अशीर, पूण थंयच्या लोकांक ते 
अशीर रस्ते सदचेंच जाल्यात. चलपाक आनी गाडयो चलोवपाकूय. 
आमकां मात्‌ ते रस्ते पळोवन एक आगळीच भिरांत दिशिल्ली . 

दीस Sy, रात आसू, शीं लागतालेंच. टायल्सांचेर पांय दवरपाक 
लेगीत मन तयार नासतालें. चोवीस वरां गरम उदक. दीस भर भोंवप, 
थकप, गरम उदक न्हावप, पोटभर खावप-जेवप आनी घुस्पटी मारून 
न्हिदप, अशें आमचें आठ दीस चलिल्लें . 

मनाक शांतताय आनी समाधान म्हाका तेन्ना मेळटालें UAT ui 
मन थिरावल्ले नदरेन त्या बर्फाच्या दोंगराकडेन आनी तांतूतल्यान येवपी 
धुंवराकडेन पळयतालें. दोंगराचेर लहान-लहान घरां, हळूच जनेलांचे 
खाचींतल्यान तकली भायर काडून पळयतालीं. बिटीबिटी दोळ्यांनी 
पळोवपी भुरगीं, तांचो भेस, तरेकवार जेवणाच्यो पद्दतीं, रूची, परंपरा, 
रिती-रिवाज, अशें थंयचें खूब वेगळेपण जाणवतालें. festa, सिनेमांनी 
बफ पळयल्लो . ते सुवाते विशीं खूबशें आयकल्लें . पूण प्रत्यक्षांत पळोवंक 
पावतलें è सपनांत लेगीत fade नासलें. म्हज्या आवय-बापायक 
लागून आनी घोवाक लागून हांव विमानांत बसूंक पावलें. आनी तांकांच 
लागून म्हाका हें सूख मेळ्ळे. 

आठ दीस त्या थंडसाणेच्या वातावरणांत रावून घरा परतुपाक 
पावलां जड जाल्लीं. येतना मनालीच्यान सांजेच्या 5 वरांचेर बस 
आसली. आनीक थोडे दीस रावनशें दिसतालें. दुसऱ्या दिसा आमी 
सकाळीं 5.30 वरांचेर , दिल्ली पावली. त्या दिसा आमची फलायट 
दनपारच्या 2 वरांचेर आसली . 

देवान मनशाक दिल्ली एक वेगळी भेट म्हणल्यार“जीण*. ती Auld 
कशी घालोवची हें आपल्याच हातांत आसता. ती मजेंत जियेवपाची एक 
तरा म्हणल्यार भोंवडी. खोशी, थाकाय आनी समाधान दिवपी साधन, 
म्हळयारूच भोंवडी. 

सैमाच्या सांगातान मनीस हांसता, खेळटा, एकलोच धोलता 
आपलीं दुखां विसरता आनी सैमाच्या गोपांत रावन ताचे सोबितकायेक 
पारखिता. एकटेपणांतूय रावन उमेद, सूख He मेळोवं येता हाचो थाव 
मनीस सैमाक पळोवन घेवपाक शकता. 

सांगपाचो Fel म्हणल्यार म्हाकाय अशीच थंयच्या सैमान भुरळ 
घातली. थंयचो पांचवोचार सैम, उंच आनी व्हड रूख, थंडसाण आनी 
बफ ह्या सगळ्यांत म्हजें मन एकरूप जालें. 

जिणेंत अणभविल्ल्या ह्या खिणांक जपत रावचें अशें दिसता आनी 
केन्नाय उगडास येतकच मना काळजाची दारां उक्तीं करून त्या 
खिणांनी भरिल्लें एकेक पान Sth करचें आनी अणभविल्ले खीण परतून 
एक फावट नदरेखाला घालचे, अशेंच म्हाका दिसता.... 


उगडास पटी /71 


घोवा घरागेली म्हजी पयली चवथ 





चवथ आमच्या गोंयकारांची मुखेल परब. कामा-धंद्याक | 
गोंया सावन पयस वाठारांत रावपी गोंयकार मुजरत सुटयो घेवन गोंयांत 
येतात. चवथ म्हणली की ताका दुसरो पर्याय आनीक नाच. हांवूय गोंय 
सोडून Your कामा निमतान पांच वर्सा रावलें. आतां लग्न जावनूय 
पुण्यातूंच उरलें. पूण चवथीक, सणा-परबांक, अदीं-मदीं आमी गोंयांत | 
येतात. 
चवथ ह्या उतरांनूच गोंयकारांच्या आंगांत ताकद आयिल्लेवरी 
जाता, सामकी फुरफुरी मारून येता. पावस सुरु जाता तेन्ना सावनूच 
चवथीची उमेद भक्तां मदीं बळावता. ताका लागून सगळीं कामां जाता | 
तितली बेगीन करून आमी मेकळीं जातात. सांगपाचें म्हणल्यार चवथ | 
ही म्हजी आवडिची परब . | 
घोवागेर (वाघमळो, दोडामार्ग) आमचो पांच दीस गणपती. गांवांत | 
सुमार पन्नाशेक गणपती. पांचव्या दिसा देवी आसता. चवथी पयलीं | 
शेण सारोवप, आयदनां घांसप, सामानांची खरेदी आनी म्हत्वाचे | 
म्हणल्यार गणपतीचे मुर्तची ऑडर दिवप हीं कामां थारायिल्लींच | 
आसतात. कांय जाण चवथीक कांय दिसां पयलीं आपल्या घरा वतात 
आनी कामां-धंद्याक वचपी सुटयो घेवन उपरांत वतात. | 
आमी गणपती चौकांत बसयतात. लांकडी बांक, ताचेर म्हणाय 
आनी वयर गणपती. सकाळ सावन माटोळी बांदपाची ताकतीक 
आसता. माटोळी बांदपांत सगळ्यांचो वांटो आसता. माटोळेक त्या 
वेळार सरभोंवतणी मेळपी आनी गणपतीक आवडपी फळां-फुलां 
बांदतात, देखीक- माटोळेचो नाल्ल, सुपारेचें शिपटें, केळ्यां घड, आंबो, 
तवशें, भेंडो, केळीं, तोरींग, अशीं जिनसांवार wat बांदतात. तशेंच 

| रानांतली फळां-फुलांय बांदतात. देखीक कांगल्यो, माट्टुल्यो, 
- करमलां, हरणाचीं फुलां, बी बांदतात. 

गणपतीच्या उजव्या पांया कडेन इकरा पानांचो विडो दवरतात. 
बांकापोंदा मदीं केळीच्या पानाची शिरती दवरतात आनी शिरतेर सवाशेर 
तांदूळ आनी नाल्ल दवरतात. ताचेर दोन खावचीं पानां, सुपारी आनी 
एक नाणें हाका गणेशपुजा म्हणटात. 

पयल्या दिसा गणपती पुजेक लावपाक भट लागता. तसो खूब वेळ 
लागता. पुजा, नेवेद्य,जेवण. बी सगलें जाता म्हणसर सांजची चार-पांच 
वरां तरी जातात. आनी गोरवां बी चरपाक Teel! आसतात तीं आयल्या 
उपरांतूच जेवतात. तये दिसा तयेचो उपास धरतात. 

आमगेर पांच दीस गणपतीक विंगड-विंगड निवेद्दापचें प्रकार 
करतात. पयल्या दिसा उकडीचें पांच प्रकार करतात. तातूंत मोदक, 
नेवऱ्यो, लाडू, दिवे आनी सुर्याच्या आकाराचो एक प्रकार, पांच तरेची 
भाजी, दाळ, शीत. दुसर्‍या दिसा गोडशें, पांच भाजयो मेळून एक भाजी, 
शीत आनी दाळ. तिसऱर्‍या- चवथ्या दिसा अशेंच आनी निमण्या दिसा 
‘TAU आसता. एक पाचकार रावयतात. ताणें उपास धरचो पडटा. 
त्या दिसा शीत, दाळ, चण्याचो रोस, पांच तरेची भाजी, वडे, गुळेणी 
करतात. 

आमचो हौसो ह्याच दिसा आसता. हळदीच्या पानार वडे, पांच 
तरेचीं फळां, ल्हायो, हळद-कुकूम हे सगळें हौशाक दवरचें पडटा. 
घरांतल्या सवाशिणीं प्रमाण सुपल्यो घेवच्यो पडटात. नव्या व्हंकलेच्यो 
सुपल्यो वेगळ्यो आसतात. ही सुपली गणपतीक, देवाक आनी तुळशीक 
दवरची पडटा आनी उपरांत घरांतल्यांक हौसो वांटून पायां पडटात. 
म्हजो पयलोच हौसो आसलो. पयल्या हौशाची सुपली घोवाघरा एक, 
आवयगेर एक आनी कुळाराच्या देवाक एक पावोवची पडटा. व्हडल्या 
घरच्यां कडल्यान ह्यो सुपल्यो घेतात आनी तांचो मान आनी देणे-घेणे 
बी आसता. नव्या हौशाच्या सुपल्यांचे वेगळे पयशे आसतात. ह्यो 
सुपल्यो हाडटकच तुळशी म्हऱ्यांत दवरतात. तेल-कुकूम करतात, 
ताचेर उदक ओतून उपरांत घरांत हाडटात. 

पांचव्या दिसा देवी आसता. घरांतले व्हडले सवाशीण बायलेन देवी 
हाडची आसता. भांगर-शिंगर घालून णववारी न्हेसून ती देवी हाडपाक 
वता. झर, न्हंय, बांय अश्या उदकाच्या सुवाते वयल्यान देवीः हाडटात. 
एक वल्ली घेवन तातूंत देवाचो तांब्याचो वा पितळेचो तांबयो, तांबयांत 
सात फातर, सात शिपयो, सात तांदूळ, पांच पानांचो विडो, आंब्याचो 
ताळो, हळदीचो थांब घालतात. ह्या सगळ्यांचो एकवट म्हणल्यार देवी. 
आनी एक म्हत्वाचें म्हणल्यार जेन्ना देवी माथ्यार घेतात तेन्ना ती 
सवाशीण झरीच्या उदकाचो घोंट तोंडांत घेता तो घोंट तसोच तोंडांत 
दवरचो पडटा, एक उतर लेगीत तोंडांतल्यान काडपाक मेळना, 
फाटल्यान वळून लेगीत पळोवपाक मेळना आनी अशें केल्यार देवी रागार 
जाता अशें म्हणटात. सांगपाचें म्हणल्यार त्या सवाशिणीची एके तरेन 
परिक्षाच म्हणूं येता. देवी सकाळीं हाडटात आनी सांजे पावयतात. 
म्हज्या कुळारा आईक देवी ना, भयणीक आसा. आतां लग्ना उपरांत 
हांवूय वांटेकारी जालें. 

घांट वाजयत ही देवी घरामेरेन पावता तेन्ना लिका पावळेक उबी 
दवरतात, ओवाळटात, आंगारो लायतात आनी घरांत घेतात. पूण 
शाडूची म्हूण एक चिकणमाती मेळटा ती कालोवन दुसरी सवाशीण 
हाताच्या पांच बोटांचे ठशे जमनीर काडटा आनी काडिल्ल्या 
ठशावयल्यान ती घरांत येता आनी गणपतीचे उजवे वाटेन तिका 
बसयतात. ही देवी म्हणल्यार 'लक्ष्मी' अशेंय मानतात. 

हे देवीचो निवेद म्हूण पांच प्रकाराची पालेभाजी (वाली, म्हस्काचो 
पालो, तायखिळो, erst, उड्डाचो पालो अशी पांच तरांची ) आनी 
तांदळाची भाकरी आसता, ती गणपती पावोवन घरा येवप्यांक वांट्टात. 

गणपती पांच दीस घरांत आसा मेरेन भजन, SIRT, आंगारो 
दाखोवप आसताच. घरां-घरांनी सदांच आरत्यो, भजन करतात. सगळे 
कडेन उमेदी वातावरण आसता. चवथ म्हणलें की 'गाराणें' ecard. 
गाराणें म्हणल्यार मनाकाळजांत जें कितें आसा तें मागपाचो मार्ग वा 
कितेंय चूक जाल्यार माफी मागपाचो मार्ग. आमगेर आमची “आजीमांय' 
गाराणें घालता. ती घालता त्या गाराण्याचें स्वरूप अशें आसता.... 

हे गणपती म्हाराजा 
बाळ-गोपाळांनी 
जाण्टयांनी, नेण्ट्यांनी तुजी _ 
सेवा चाकरी केल्ली आसा 
तूं ह्या जाण्टयां-नेण्ट्यांक 
बाळ-गोपाळांक बरी मती, बुद्दी दी 
बरी नोकरी दी, सहाय्य करून दी 
धर्तरेच्या माथ्यार सुखी राख 
येवजिल्लीं कामां करून दी 
हाती-पांयाकडेन सांबाळ, सुखी राख 
सगळ्यांक येशाचो मार्ग दाखय 
शब्द घालता तो सिद्ध कर 
आनी अशीच वर्सान वर्स 
तुजी सेवा करून घे 
येस दी आनी बरें कर. 
गाराणें घालतना अशें खीणभराक दिसता की खऱ्यांनीच गणपती 
आयकता आनी दर एकल्याच्या मुखामळावयले हाव-भाव वळखता कांय 
fod? असो म्हाका सदांच प्रस्न पडटा. पूण गणपतीक जेन्ना हांव 
पळयता म्हाका वेगळीच खोशी मेळटा. एक आगळे-वेगळे समाधान 
मनाक मेळटा. थकिल्लें, हारिल्लें, निर्शल्लं मन ताका पळोवन हांसपाक 
लागता, उमेदीन वावुरपाक लागता. 
पयल्या दिसा जेन्ना भट गणपती पुजेक लावपाक येता तेन्ना 
गणपतीची मूर्त हालोवन तांदूळ दिता. तेच तांदूळ निमण्या दिसा जेन्ना 
गणपती भायर काडटात तेन्ना उपेगाक पडटात. जो घरांतलो मनीस 
गणपती माथ्यार घेता तेन्ना तो दोन-तीन फावटी तांदूळ शिंपडटा.( 
घरांत दाणो-गोटो भरून उरचो हे भावनेन म्हूण शिंपडटात खंय) तशेंच 
गणपती भायर काडटा तेन्ना “गणपतीच्या पांयाचें न्हावण' घेतात आनी 
घरच्या सगळ्यांक तीर्थ म्हूण दितात. 
गणपती पावयता ते सुवातेक “गणेश His’ म्हणटात. गणपती 

पावयतना ताका शिदोरी दितात. दोन प्रकारच्यो शिदोऱ्यो आमचे कडेन 
दितात. केळीचें पान चुलींत मात्शें इंगळ्यांचेर शेकयतात. एका पानार 
हळद-कुकूम, बुको, उजवाती घालतात आनी दुसऱ्या पानार धंय-शीत 
बांदतात. ह्यो दोनूय शिदोऱ्यो गणपती वांगडा धाडटात. 

गोंयकारांची चवथ ही मुखेल आनी आवडीची परब. गणपती येतलो 
ह्या विचारानूच उमेदीचें वातावरण निर्माण जाता. सजावट तर दोळे 
दिपकावपी आसता. आमगेर us लायतात, वेग-वेगळी सजावट 
करतात. गणपती घरांत आसता म्हूण ताका दिसा-भ॑रयाक दार बंद 
करून दवरिनात. फकत रातचें दार बंद करतात. रातच्या वेळार 
गणपतीकडेन पळयल्यार म्हाका अशेंच दिसता की सगळीं न्हिदतात 
आनी गणपती जागोच रावून सगळ्यांची राखण करता. 

गणेश कोंडाकडेन सगळ्यां गणपतींक एकठांय हाडले उपरांत 
भजन, आरत्यो करतात. भुरगे फोग लायतात. सगळ्या गणपतींक 
एकठांय पळोवन भाव-भाव एकठांय जाल्यांत आनी मेळिल्ल्याची खोशी 
जाल्लेवरी गालांतल्या गालांत एकमेकाक पळोवन हांसतात अशें म्हाका 
दिसता. भजन, आरत्यो जाले उपरांत आमच्या गांवांतलो गाड 
(मानकारी) गाराणें घालता. 

म्हजी आजीमांय म्हणटा पांच दीस गणपती घरांत रावता खूब बरें 
दिसता. तिची आनीक खोस वाडटा सगळ्या आपल्या भुरग्यां-बाळांक 
उमेदी पळोवन. 

म्हजी मांय म्हणटा पांच दीस कशें वतात कांयच कळना. पांच दीस 
खूब बरें दिसता. मजाय येता.चवथ ही आवडीची परब. तिका अशें 
दिसता की सुनां परस मांयो तरणाट्यो जावन वावुरतात. हौशाक 
एकमेकांच्यो भेटी-गांठी जातात. गणपती पावयतकच घर खावपाक 
आयिल्लेवरीं दिसता. फोग बी मारपाचें सोडले जाल्यार बाकी सगळे 
शिस्तीत आसता. म्हज्या मांवाकूय पांच दीस बरें दिसता. 

म्हज्या मांवाचोय फाटल्या वर्साचे चवथीचो पयलोच अणभव 
आशिल्लो. ते पुलीस खात्यांत आशिल्ल्यान गांवांत केन्ना चवथीक 
येवपूच जालें ना. रिटायर जाल्या उपरांतची तांची ती पयलींच चवथ 

. पूण खूब तेंपान चवथ मनोवपाक मेळिल्ल्यान तांकांय खूब बरें 


' म्हजे जावेनूय बरे तरेन ही परब मनयली. ती म्हणटा, हौशादिसा 
ज्या अन्नाचो इबाड जाता, तो जांवचो न्हय. थोडे जालें तरीय अन्न 
भायर उडोवचे न्हय. ताचो वेवस्थीत रितीन वापर जावचो. 
. तशें पळोवपाक गेल्यार दरेकल्याचे नदरेंत चवथ वेगळीच आसता. 
म्हजे देर खूब आसात आनी मुजरत सुटयो घेवन गणपतीक गोंयांत 
येतात. तांची मनां-काळजां उमेदीन भरिल्ली आसतात. 
लग्न जाले उपरांत Bat घरा पयलींच चवथ आशिल्ल्यान dui 
घेवन म्हाकाय म्हज्या आवय-बापायन नवे उमेदीन बांदिल्लें. नवो हौसो, 
, गणपतीकडेन बांदिल्ली पूजा, एकदरीत नव्याची सुरवात जाल्लीच. 
सगळ्या वांगडा हांवूय उमेदी मनान वावुरलें. सकाळ केन्ना जाली 
आनी रात केन्ना जाली कळपाक मार्गूच ना. इतलीं कामां आनी त्या 
कामांत Yoo जाल्लें हांव आनी म्हजी घरचीं. एक आगळो वेगळो 
अणभव आनी एक नवी खोशी मेळपी आनी मना-काळजाक थाकाय 
दिवपी चवथ. 
सगळ्या रिती-रिवाजांची, परंपरांची देवाण-घेवाण हाची व्हडली 
खण म्हणल्यार चवथ. देखून ती सगळ्यांच्या आवडीची. म्हजें गणपती 
कडेन एकूच मागणें आसा, ह्या गणपतीच्या आशीर्वादान म्हाका 
कसल्याच सुखाचो उणाव ना, घर-दार, पयसो-आडको, म्हज्या 
घोवागेली सगळीं मनशां जिवाक-जीव लावपी. देवा तुजी अशीच 
कृपा-नदर आमचेर SRY दी. 
पूण समाजांत जें घड़टा ते खातीर म्हजें “श्री गणेशा' तुजेकडेन 
मागणें आसा..... 
हे गणेशा विघ्नहर्ता 
तूंच संवसाराचो कर्ता 
वर्सान वर्स तूं येवन वता 
पूण पापां वायट कर्मा खंय उणी जातात? 
दर दिसा खुनाच्यो खबरी 
उगडास पटी / 77 


खंय चोरी जाल्यार खंय बळजबरी 
कसली रे गणेशा ही मनशाची वृत्ती 
दर दिसा कर्मा काळीं 
तुजेमुखार लटकी भक्ती 
व्हडा-व्हडान भजन आरती | 
फाटल्यान लोकांची धुतां-धुणी 
आयिल्ल्या दिसा तोंडांतल्यान गाळी. 
पांच दिसांचे तुजे सेवेत 
घालता तुजेमुखार गाराणीं 
तुका बुडयल्या उपरांत 
त्याच तोंडांतल्यान पिरंगणीं 
गणेशा तुजेलागीं एकूच मागणें 
विचारांत थोडो उजवाड घाल 
पाडी बुद्दी फाटीं घाल 
मनीसपणाची इल्ली बिबूत दी 
मनीसपणान वागपाखातीर तांक दी..... 

| बाप्पा तुजो उगडास येता 


“चवथः गोंयकारांची मुखेल परब. गोंयकार भाव Sst उमेदीन 
आनी भक्तीभावान ही परब मनयतात. गांवांत शंबरेक घरां मदीं आमचें 
“रासवळ Hed‘. चाळीस वर्सा रावले उपरांत चुलत्यांनी आयस-पयस 
घरां बांदलीं. चुली वेगवेगळ्यो पूण चवथीची परब आमी आयज लेगीत 
एकठांयूच मनयतात. आमचें पोरणें घर खूब मोटे आसा. आदल्या घरांची 
बांदावळ वेगळीच आशिल्ली हाची गवाय म्हाका त्या घराक पळोवन 
मेळटा. 

Tol आजो भायर पडल्यार आयज वीस वर्सा जाली. आजो 
आसतनाच गणपती एकठांय पुजपाचे परंपरेक आयज मेरेन साठ वर्सा 
जालीं आनी ह्या साठ वर्साची परंपरा आयज मेरेन चलत आसा. गांवांत 
आमचें कुटूंब धरून आनीक चार कुटुंबां एकठांय गणपती पुजतात . 

चवथीक म्हजे चुलते, चुलत्यो, भाव-भयणी धरून तशेंच 
चुलत्यांच्यो सुनो, नातरां धरून बत्तीशीक लोक एकठांय जातात. ते 
भायर आमच्या घरांतल्या हांव धरून स धुवांक लग्न करून दिल्यो 
नाजाल्यार आनीक आंकड़ो वाडटलो आसलो. सांगपाचें म्हणल्यार 
सगळ्यांक एकठांय पळोवपाक हांव मुजरत सुटी घेवन घरा येता. 
सगळ्यांक एकठांय पळोवन मनाक खूब उमेद जाता. 

पयलीं सावनूच आमी गणपती चौखांत पुजतात. व्हडलो dra, 
फळ्यांची माळी, चौखभर फोली. गणपतीचे मखर, रंगाचें काम, घर 
सजोवप हें खूब दीस पयलीं चलता. चौगांच्या हातांतल्यान हीं कामां 
जातात. 

म्हजो लिसरो चुलतो: रानांतल्यान माटोळेचें सगळे सामान 
म्हणल्यारूच पानां, फुलां, फळां, दोर घेवन येता. जेन्ना आधुनिकतायेचो 

प्रभाव नाशिल्लो तेन्ना पारंपारीक रानांतली जिनसावार फळावळ d 
बांदताले. पूण आमी आमचे माटोळेक पारंपारीक आनी आधुनीक रूप 
दितात. 
रानांतलीं पानां-फुलां म्हणल्यार शरवळ, कांगल्यो, APRA, 
हरणांचीं फुलां, माट्टुलां, आण्णे, शमी, वाग-चपको, नागुलकुडो, 
कवणा, बी. माटोळेक नाल्लाची पेंड, नेवरी, तवशें, भेंडो, तोरींग, दोडगें 
दुदी ह्यो भाजयो बांदतात. चिबूड, पेर, चिकू, केळ्याचो घड बांदतात. 
आंब्याचो ताळो सगळ्यांत म्हत्वाचो. माटोळेक बांदिल्ल्या सगळया 
पानां-फुलांक, भाजी-फळांक गुंथपाचें काम म्हणल्यारूच एकठांय 
हाडपाचें काम केवणीचे दोर करतात. फकत गणपतीच्या माथ्यावयलो 
ताळो फुडल्या वर्सा मेरेन तसोच राखण म्हूण दवरतात. गणपती पावयले 
उपरांत माटोळेक बांदिल्ली फळ-फळावळ सोडयतात आनी प्रसादा 
रुपांत घरांतल्यांक वांट्टात. 
गणपतीचें वाहन हुंदीर म्हूण ताचोच मानाचो दीस ताका हुनर्बेचो 
दीस म्हणटात. आमचो तयेदिसा होवसो. म्हजे आवय सयत सगळ्यो 
चुलत्यो णववारी न्हेसून सगळ्यांक होवसो वाडटात. त्या दिसा तांचो 
उपास आसता रातच्या वेळार तीं खतखतें, चपात्यो आनी मुगाचें कण्ण 
करतात. 
सकाळीं माटोळी बांदून जाली म्हणटकच भट येवन गणपती पुजेक 
लायतात. हो वेळ मेरेन आमच्या घरांत फकत चिकण मातयेचोच 
गणपती हाडटात. मूर्त लेगीत थारायल्ल्या मनशाकडल्यानूच हाडटात 
ती म्हणल्यार दिवचलच्या नात गोसायान केल्ली मूर्त. 
आमगेर गणपतीचें आसन म्हणल्यार लांकडाचो बांक, ताचेर 
लांकडी पेट आनी वयर गणपतीची मूर्त. ताच्या उजव्या हाताक ताचो 
आवय आनी बापूय. सोण्णकाडीनासतना नाल्लाच्या SUA शंकर 
(बापूय) आनी दसणीचे खांदयेक जोडून हळदिचो खोलो, पत्री, माडयेचे 
ANIC, आळवाचो खोलो आनी गौरीचें चित्र ह्या रूपान पार्वती (आवय) 


भट गणपती पुजेक लावन आंगारो दाखयता आनी निवेद्द म्हूण 
उपार दाखयता. देवाच्या प्रसादा रुपान तो सगळ्यांच्या पानार वाडटात. 

चवथी दिसा आमगेर रातचे जेवण आसता. कांय जाणांगेर दनपारचे 


त. पांच तरेचीं भाजी, मुगागांठी, चण्याचो रोस, मणगणें, चुनाच्यो 
, वरण, शीत करतात. जेवणा पयलीं सगळो लोक एकठांय जाता 
गाराणें घालता. आमच्या घरांत ASH व्हडलो चुलतोच ARM 
. गाराणें अशें आसता. 
गाराणें (पयलो दीस) 
“देवा म्हज्या गणराया 
हीं लेकरा, तुज्या पायां पडटात 
तांकां बरी बुध्द दी 
बरे विचार दी, तशेंच 
ह्या सगळ्या लेकरांक, 
गणेशा 
कामा-धंद्याकडेन येस दी 
हाता-पांयाकडेन सांबाळ 
तांच्यो अडी-अडचणी तुज्या 
पांयां-पोंदा घाल 
सगळ्यांक येस दी 
आनी बरें कर.” 
दुसऱ्या दिसाच्यान पुजा, आरती, भजन, जेवण आनी आंगारो 
चालूच आसता. आंगारो म्हणल्यार बिबूत आनी आंगारो म्हणल्यार धूप 
असोच अर्थ जाता. गणपतीच्या पांचूय दिसा आमगेर केळीचे शिरतेर 
जेवण वाडटात. आमी सगळी तें Sst उमेदीन जेवतात 
आमगेर जाल्यार सगळ्यांक भजनाची, संगिताची भोव आवड 
आसा. आमगेर भजनी मंडळूच आसा. म्हजो बापूय पेटी वाजोवपी, 
तिसरो चुलतो भजन गावपी, एक बापुलभाव तबलें वाजोवपी, एक घुमट 
वाजोवपी. आमी तर पांचूय दीस तिनसांजची आरती करतात. आंगारो 


करतात आनी उपरांत जेवतात. 


आमच्या गांवांत गोसाय आसात. होच गोसाय समाज चवथीक 
गणपतीक भायर काडटना शंख dead. पयलीच्या काळांत खंय 

कोणाकय किरीवारी आसल्यार गणपती भायर काडटना गणपती | 
घेतिल्ल्या मनशाक (किरीवारी आशिल्ल्याक) उनाळो घालतालो 
त्या मनशाची किरीवारी वताली असो लोकांचो समज आसलो. पूण 
असलें कांय पळोवपाक मेळना. तशेंच निमाण्या दिसाचें वेगळे 
आसता. पयले दिसा भट गणपती पुजेक लायता आनी निमाणे 
तोच उत्तर पुजा करता. पुजा करून जातकच भट आनी घरांतलो 
व्यक्ती गणपतीची मूर्त एक फावट हालयता आनी उपरांत सगलीं 
मोरया म्हणटात. 
निमाण्या दिसा गाराणें आसता तें अशे: 
गाराणें (निमाण्या दिसा) 
“देवा म्हज्या गणराया 
लेकरांनी केल्ली 
तुजी पांच दिसांची सेवा | 
तुमी मानून घेवची | 
चुकल्यार-माकल्यार तांकां l 
माफ करचें | 
सगळ्यांक qd सुखी दवरचें | 
आनी फुडल्या वर्सा 
अशीच तुजी | 
सेवा करपाक सगळ्यां | 
लेकरांक शक्त दिवची | 
तेंका येस दी | 
आनी बरें कर | 
| मोरया मोरया.” | 
गणपती घरांतल्यान भायर काडून TIN पुर्वेक ताचें मूख 
करतात. ताच्या तकलेवयल्यान ल्हायांची मूठ सोडटात आनी ताच्या 
- आंगावयल्यान पडिल्ल्यो ल्हायो एकठांय करून खातात. म्हजो धाकटो 
चुलतो गणपती माथ्यार घेवचे पयली बरी जाड शी तुवाल्याची चुमळ 
करता. गणपतीच्या पोंदा फळयेर दोनूयवटेन व्हडल्यो मेणवाती लायतात 
Pico i. 


aoe 


आंगणांत येवन पांच पावलां गणपती माथ्यार घेवपी घालता. 
: हातांत ल्हायो दितात.(शेंतांत पिकिल्लें पयलें भात घरा हाडटात. 
म्हणयेर दवरून ताची पुजा करतात. देवाऱ्यांत आनी घरांत भितर सरता 
त्या दाराक लायतात. ह्या पयल्या भाताच्यो celal करतात.) दर पांच 
पावलार ताणें आपल्याच हातान गणपतीचेर ल्हायो घालप आनी स्वताच 
गोल फिरप. गणेशाची सावळी घराचेर उरची म्हूण. 
गणपती वांगडाच ताचे. आवयक म्हणल्यार गौरीक घांट वाजोवन 
म्हज्यो SSA दोनूय चुलत्यो भायर हाडटात आनी नळ्यांचेर दवरतात . 
घराचेर लक्ष्मीचो हात उरचो म्हूण. 
म्हजो धाकटो चुलतो गणपती घेता. ताचे वांगडा आमी सगळी 
, वतात, पूण दोन तीन चुलत्यो घरा रावतात. गणपती भायर काडल्या 
उपरांत घरां-दारां बंद दवरचीं न्हय अशें मानतात. गणपती माथ्यार 
' घेवपी पांयांत व्हाणो घालीनात. मागीर देवळा कडल्यान ते “पिराच्या 
कोणी' मेरेन धाकटो चुलत चुलतो व्हरता. सगळ्यांचे गणपती पिराचे 
कोणींत पावयतात. आयज मेरेन गणपती पावयतात ते सुवातेर चलयो 
आनी बायलोय गेल्यो नात. 
मागीर देवळांत सगळ्यांचे गणपती वर्साप्रमाण ते ते थारिल्ले . 
सुवातेर दवरतात. थंयूय गांवांतल्या हेरांच्या गणपतीच्या आंगावयल्यो 
ल्हायो एकठांय करतात. निमाण्या दिसा पंचखाद्य करतात. 
दरेकल्याच्या घरांतल्यान पंचखाजयेची एक एक किटली येता. 
सगळ्यांनी पंचखाज एका व्हड़ल्या तोपांत मिस्तुराद करतात आनी 
जमिल्ल्या सगळ्यांक वांट्टात. थोडी मूठ भर किटलेंत घालून घरच्यांक 
व्हरतात. म्हाका ही पंचखाज खूब आवडटा. 
सगळे गणपती बाप्पा मोरया अशें म्हणून गणपतीचो गजर करतात 
आनी गणपती उखलतात. गणपती पावयतात ते सुवातेर पावतकच 
आनीक एक फावट सगळे गाराणें घालतात. 
गणपतीच्या आंगावयल्यो पांच ल्हायो एकठांय करतात. मागीर 
दरेकलो तीन खेपे मुर्त उदकांत बुडयिल्ले वरीं करता आनी चवथे खेपे 
बुडयता. 

जी म्हणाय देवळांत गणपती दवरपा खातीर व्हरतात ती, गणपती 
बुडयले उपरांत तिचेर 10 शिरशीं पानां आनी एके सुपारेचो विडो 
दवरतात. थंयच्यान घरा येतना म्हणयेर मेणवात पेटोवन सगळे 
हाडटात. 

गणपती पावोवन आयिल्ल्या त्या मनशाक घरांत घेवचे पयलीं 
आंगणांत ताच्या पांयार उदक घालतात, म्हणयेक उजवात दाखयतात 
आनी उपरांत घरांत घेतात. 

ह्या पांच दिसांच्या बोवाळांत सुटी केन्ना सोंपता तीच म्हाका 
समजना.. ही खोशी अणभवपाक कुटुंबाचें सूख आनी चवथ मनोवपाक 
मन आशेता आनी हेंच आशेल्लें मन म्हजें, केन्ना एकदां श्रावण सोंपता 
आनी भाद्रपद लागून चवथ येता हाचीच वाट पळयता. हे पासत म्हज्या 
घरची ही खोशी पळोवपाक हांव मुजरत कुळारा येतां. 

घाण्याचे बैल 


शांताक दोन चले. आवय-बापायचे अपुरबायेचे. शांतान दोगाय 
चल्यांची लग्नां केलीं. गिरेस्त आनी बर्‍या सुशिक्षीत घराण्यांतल्यो सुनो 
हाडल्यो. दोगुय सुनो सभावान बऱ्यो, गोऱ्यो-धव्यो, गुणानूय बऱ्यो आनी 
येल्ल्यां-गेल्ल्यांक च्या-पाणी, उठ-बस करपी. शेजारची सगळीं जाणां 
Marea सुनांची तोखणाय करताली. पूण शांताच्या सभावान मात खोट 
आसली. 

शांता दिसपाक गोरी-धवी, शोकेशींतली बावली कशी ,पूण गूण 
मात साप्प बाद, खोटे. शांता कडेन पयसो आडको, नांव, जमीन, गाड़ी, 
मोटार सगळें आशिल्लें खरें पूण तोंडांतल्यान दोन मायेची उतरां केन्ना 
फुटनासलीं, तकले वेल्यान वा फाटी वेल्यान केन्नाय मायेन हात 
भोंवडावपाक पसून कुस्तार. तिचो एक सगळ्यांत वायट गूण म्हळ्यार 
सगळे श्हांवश ही वृत्ती. GAA तें केन्नाच Wot लेखीनासलें . 

एक दीस शांताच्या शेजाऱ्यांगेर कार्यावळ आशिल्ली. शेजारचे 
काकीन आमगेर येयात म्हूण आपोवणें दिलें. शांतान हय म्हळें पूण घरांत 
कांय एक उतरान आपोवण्याविशीं सांगलें ना. शेजारचे काकीक feel 
Maral सुनो खंय तरी भायर गेल्यो आसतल्यो म्हूण देखून त्यो 
आयल्योनात. कार्यावळ जाली, शांता आपल्या घरा आयलें. दुसऱ्या 
दिसा काकीक शांताची व्हडली सून बाजारांत गावली. काकौन तिका 
कार्यावळीक न येवपाचें कारण विचारलें तेन्ना गुलाब्यान म्हळ्ळें, काकी 
म्हाका कार्यावळी विशीं कांयच खबर ना. नाजाल्यार हांव Adel 
आशिल्ले. घरा येवन गुलाब्यान आपल्या मांयक विचारल्यार मांयन 
आपले हात फाफुडले . 


ही गजाल हांगा सांगपाचें कारण म्हळ्यार आमी म्हणटात, सुनो 

वायट. पूण सदांच अशें आसताच अशें ना. दर वेळा ताळी एकाच 
हातांतल्यान वाजप कठिणूच. हांगा मांयो सुनांक सदांच कमी लेखतात. 
सदांच सुनांची चूक आसताच अशें ना. एखार्द्याक सगळें बरें मेळून 
लेगीत घेवपाची दानत नासता. घरांतली इज्जत चवाठ्यार घालपाची 
साप्प वायट संवंय आसता. चली लग्न जावन दुसऱ्याच्या घरांत वता 
तेन्ना घर सांबाळपाची जापसालदारकी सून घेता. सून फकत घरातलीं 
कामां करपाक, जेवणां रांदपाक न्हय, तिकाय खंयंतरी चंबम जाय 
आसता. तिका मान , सम्मान, मोग, अपुरबाय, जतनाय, विश्‍वास ह्या 
सगळ्याची गरज आसता आनी तिका सहभागी करून, विचारांत घेवन 
चलपी मनशाक यश फावो जाता. घरांत सूख, समाधान प्राप्त जाता. 
मनाक शांतताय मेळटा कारण सून म्हळ्यार घराची शान, घराची लक्ष्मी, 
खरें धन, खरी गिरेस्तकाय. 

पळयत थंय आयज ANA दिश्टी पडटा, घरांतली सगळीं कामां 
तिच्याच खांद्यार. दिसभर घर, घरांतल्यो बारीक सारीक गजाली, 
घरांतलो पसारो आवरप. आमी तिका केन्ना म्हणटात?श्बस AT ATI 
ard ना. सोयरी- धायरी दारार आयलीं म्हण्टकच तांकां च्या पाणी, 
तिणेच मुखार वचून सगळ्यांची मनां राखप. सूनेनूच सगळे करचें हें 
मान्य आसा, पूण तिका तशी तोखणायेची गरज आसता. तोंडभर तुस्त 
जाय आसता. घरांतल्यानी तिच्या फाटीवेल्यान हात भोंवडायलो 
जाल्यार कितलें बरें दिसतलें तिका. ना. हाचे उरफाटें, * fod जाल्यार 
केल्यार, करपाकूच जाय. तिचें कामूच तें ' अशी उतरां आयकुपाक 
मेळटात. सगळे घराबे एकाच माळेच्या मणयां वरीं नासतात. कांय घराबे 
विचारान, वागणुकेन साप्प वेगळे आसतात. तिका आदार दितात. 
तिकाय हेरा वांगडा मानाचो पांवडो आसता. 

घरांतल्या एका मनशाक समजा जिवाक बरें ना. जोर येता, 
जाल्यार त्या मनशाक पेज We, सूप कर, काढो कर ह्यो फर्मावण्यो 
आसताच. पूण म्हाका एक सांगात, जेन्ना सुनेच्या जिवाक बरें नासता, 
तेन्ना तिच्या वावराचो कोण जाता वाटेकारी?तिका तिच्या सदच्या 
कामांतल्यान सुटका मेळटा? तिका कोण उदक दिता घोंटभर?कोण 
म्हणटा आयज तूं बस, हांव करतां सगळें?तूं न्हीद, मात्सो घे सुशेग ... 

अशी उतरां पडटात कानार? ना... चुकून एखाद्रो म्हणटा ..नाजाल्यार 
आसा आपलें तशेंच, गाडो चलयत, तिणें चूल पेटयल्या बगर जेवण 

शिजना असली गत. 

भुरगीं म्हळ्यार आवयचो जीव मागीर तें भुरगें काळे आसू, MY आसूं 
वा लुळे पांगळे. चली आसूं चलो, मोगाची भावना एकूच आसता. 
भुरग्यांक सगळ्यो al संवयो आवयूच लायता, बरेंच शिकयता, पूण 
WIM कितेंय वायट केलें जाल्यार आवयन हेंच शिकयलां? आवयन 
कांयच शिकयलेंनाअशी Ga आयकुपाक मेळटात. खंयचीय आवय 
जांव, आपल्या हाडांची काडां करूनूच भुरग्यांक वयर काडटा. तांका 
ल्हानाची व्हड करता. हें मात बरें, बरें जालें जाल्यार तो अमक्याचो 
चलो, अमक्याली चली, बापायचे नांव मुखार येता आनी वायटाचें खापर 
सगळें आवयच्या ALAN, हो खंयचो न्याय? 

घरांत वावुरपी सुनेक व्हडली आस्त नासता पूण तिका आदाराची 
गरज आसता. मांय- मांवान तिची बर्‍या कामा खातीर केल्ली तोखणाय 
तिका आयकुपाची इत्सा आसता. चारचौगात, उरफाटे तिच्या 
वागणुकेविशीं, सभावाविशीं आयकुपाक मेळटा, आनी जेन्ना तिका 
भायल्या मनशा कडल्यान कळटा, आपल्या घरच्यानीच आपले विशीं 
भायर फूट घातल्या, तेन्ना ती मुळासकट कोसळटा. तिचें मन दुखावता, 
काळीज SAM हालता. कपड्यांक लागिल्लो म्हेळो दाग साबण लावन 
घासून घासून नितळ करू येता पूण मनशाचे कितें उलोवप्यांची तोंडा 
आमी कशीं बंद करूया? आंगाक साबण लावन न्हाल्यार आंग नितळ 
करू येता पूण मनांतली घाण? मनांतली घाण फकत बऱ्या 
वागणुकेंतल्यान, बऱ्या विचारानूच वचूंक शकता. 

एक दीस रडटल्याक गळें पावतात, पूण सदच्या रडप्याक कोण 
वालोर दिना. टिवींतली हिरोइन सोबीत दिसता कित्याक तर ती मेकअप 
करता, हेयर- स्टायल करता, लिपस्टिक लायता, टापटीप रावता. ते 
नदरेन घरांतली सून, तिची सोबीतकाय Hara कोणाक दिश्टी पडना. 
कित्याक पडना? म्हाका फकत श्हांवश सोबीत दिसपाक जाय, म्हाका 
सगळ्यांनी बरें म्हणपाक जाय. जाका आमी इंग्लिश भाशेंत मसपि 

चमवचसम म्हणटात तिणें जर सादो मेकअप, हेयर स्टायल, लिपस्टीक | 
लायली जाल्यार, कानांत फुतफुतप चालू. तोंडार तर तिका कोण बरें, 
सोबीत म्हणपाक वचचनात, पूण फाटल्यान तिचें तासतात. कितें बायें 
लायला तोंडाक? सोबता तरी तें? अशें आयकुपाक मेळटा... | 

लोक कितें म्हणटले? सोसायटी कितें म्हणटली? आरे वाऽऽ 
लोकांची, सोसायटीची, समाजाचो हांकां हुसको पूण तिचो हुसको ना 
जी दीस रात हांचे खातीर घश्टता, तिच्या मनाचें fod? आरे, मनशां 
मेकअप केलो म्हूण कांय सासणा खातीर सोबीत दिसना. तितल्या खीणा 
पुरतेच ती सोबीतकाय वयर सरता. पूण बायल मनीस काळी आसूं वा 
गोरी, मोटी आसूं वा बारीक तिच्या भोवतणच्या वातावरणांत ती जर 
खोशी आसत जाल्यार ती प्रसन्न रावपाक शकता. आनी हातूंतल्यान 
तिची सोबीतकाय अदीक परजळटा पूण हें येवजुपाक स्वताक एक 
वेगळी नदर लागता... एक दिका लागता... एक निव्वळ मन आनी 
काळीज लागता. दर्या सारके मन आनी मळबा Ae काळीज लागता. 

आता आनीक एक गजाल... बाळंतीणीक समजा asl जालो 
जाल्यार घे म्हूण उमेद माराण लायतात, US वाडटात तेंच चली जालें 
जाल्यार एकूच माराण आनी जिलेबी वाट्टात. कांय घराबे हो भेद-भाव 
करनात पूण कांय करतात. आरे मनशांक कशें कळना चेडू भुरगेंच 
वंशाचो दिवो. बरें तुमचें... चेडो जालो की तुमी नाचतात, भुलतात आनी 
चेडू जालें कांय तोंड एदेशें. लक्षांत दवरात AS भुरगेंच घर सांबाळटा, 
Ra- वात, उठ- बस, जेवण-खाण, झाड- पूस सगळेच. ..ती घरची 
लक्ष्मी. ह्यो गजाली जो कोण समजून घेता, जाका जाणीव जाता, तोच 

म्हज्या मता प्रमाण खरो मनीस. 

घाण्याक बांदिल्लो बैल कामां करीत आसता तशी बायल मनीस. 
घाण्याक बांदिल्ल्या बैला वरी आमी तिची आवतिकाय करून दवरतात. 
तिचेकडल्यान कामां करून करून घेतात आनी ती कमर मोडसर करता. 
पूण हें खंय तरी चुकता, तें थांबोवपाक जाय, हाचे विरूध्द आवाज . 
उठोवपाक जाय आनी तशी शक्त बायलेंतूच आसा. बायलूच सगळ्यांक 
सरळ करपाक शकता. स्वताक एक नांव आनी स्वताचे अस्तित्व निर्माण 

करपाक शकता. 

पूण घरांत फकत वावरप म्हळ्यार सोपलें सगळे अशें जायना. 
भुरग्यांक सांबाळप एक व्हड जापसालदारकी. भुरग्यांचे विशव खूब 
वेगळें. भुरग्यां वांगडा वावुरतना भुरग्याऐदी जावन वागचें पडटा. तांकां 
समजावन सांगप आनी तांकां शांत करप खूब कुस्तार . तांचेर बेश्टेच 
धेंगशेले म्हूण जायना, माये- मोगान तांकां सांगचें पडटा. 

रड घालपी, भुरग्यांक तुकां लावपी खूब आसतात, पूण ती आवयूच 
आसता ती भुरग्यांक कितें तरी खेळपाक दिवन शांत करपाक शकता. 
भुरगीं देवाची रुपा आसतात. सान, एकदम कवळी. तांका जशें शिकयत 
तशीं तीं शिकतात, तांकां जसो आकार दीत तशीं ती रुप घेतात. 

एका जाग्यार दुसर्‍यांक फर्माण सोडप खूब सोपें पूण स्वता कांय 
हाता-पांयाची हालचाल करप ना अशीच मनशां आमकां मेळटात. 
ताकाच समजूतदारपणा म्हणटात फकत शिकप म्हळ्यार सुशिक्षीत 
न्हय. पुस्तकी गिन्याना परस सामान्य गिन्यान खूब म्हत्वाचें. म्हूण 
म्हणटा सगळे नेम आमीच बदलुया अशें घाण्याचे बैला भशेन रावन 
सगळीं कामा करपाची संवंय सोडून दिवप शाणेपणाचें. स्वताक 
(स्वताखातीर) मान, सम्मान मेळोवप आनी ताठ मानेन जगप हेंच एक 
ध्येय लक्षात दवरून आमी सगलीं एक नवी दिका सोदून काडुया..... 

म्हज्या घराचो अभिमान 


लग्नाउपरांत घोवा घरा सगळेंच नवें नवें दिसलें. नवीं नातीं. नव्यो 
रीत-रविसो. नवें वातावरण. तांचे सांगाता मुखार आशिल्लें विंगड 
विंगड तरेचें समजिकायेचें, मतां परगटावपाचें, विचार पातळावपाचें 
आनी एकवटान घराक बांदपाचें ध्येय. करतां करतां दीस कशे सरताले 
कळच नाशिल्लें. 

पूण लग्नाचो सोळावो दीस म्हजेखातीर खूब मोलाचो थारलो. 
घरांत आमची आजी, तिका तीन पूत आनी एक धूव. सांगपाचे म्हळ्यार 
म्हाका तीन मांव-मांय आनी आमची आजी मांय. व्हडलो मांव कंपनीत 
सि. एन. सी ऑपरेटर आसलो. आता रिटायर जालो. दुसरो मांव 
सहायक पुलिस फौजदार आसलो (रिटायर), आनी तिसरो मांव 
कपनीतूच एकावन्ट मॅनेजर. सगळो शिक्षित घराबो . 

30 एप्रिल 2012 ह्या दिसा म्हजो दुसरो मांव पुलीस सेवेंतल्यान 
निवृत्त जालो. त्या दिसा पुलीस खात्यान तांचो भोवमान केलो. तशें 
पळोवंक गेल्यार म्हजे तिनूय मांव समजूतदार आनी सांबाळून घेवपी. 
स्वताच्या इच्छेन पुलिस खात्यांत भरती जावपी म्हजो मांव म्हळ्यार 
सखाराम गोपाळ देसाय. नांवाप्रमाण तांचे गूण आनी तांचो सभाव. 

तांकां आमी सगळी काका म्हणटात. मुखामळ पळयल्यार रागीट 
पूण मना-काळजांतल्यान खूब मोगाळ आनी ओडलायणे अशें व्यक्तित्व. 
1 ऑगस्ट 1974 ह्या दिसा ते पुलिस खात्यांत भरती जाले आनी 30 
एप्रिल 2012 ह्या दिसा सेवेंतल्यान निवृत्त जाले. म्हळ्यार deel 38 वर्सा 
तांणी सेवेक ओंपली. त्या दिसा आनीक हेर पुलिस ऑफिसरांचोय 
भोवमान पुलीस खात्यान केलो. 

पयलीं पयलीं म्हाका तांची खूब भिरांत दिसताली. तांच्या 

मुखामळार एक प्रकारची शांतताय पातळिल्ली आसताली. पूण ced 
ल्हव जशी घरांतली सगळीच सवयिचीं जाली तेन्नासावन तेय दिसतात 
तशे नात हें जाणवलें. 
| भोवमान सुवाळ्या दिसा. म्हजो काका पुलीस फौजदाराच्या भेसांत 
.- आसलो. पुलीस खात्याचो खाकी पोशाख, तकलेक तोपी आनी तांच्या 
मुखामळार तांच्या पुराय सेवेंचे न बावपी तेज. तो दीस तांच्या जिणेंतलो 
मोलाचो दीस. पुराय जीण ज्या कामाक आमी आमचें मन-काळीज 
ओंपतात, त्या सेवेंतल्यान एक दीस निवृत्त जावप आनी ते उमेदी व्यक्तीन 
सामान्य मनशासारकस जगप. ही कल्पना लेगीत pep मन 
फाटी-फुडें जाता. 

माचयेर वयचे पयलीं आनी गेल्या उपरांतूय म्हज्या मांयांच्या 
दोळ्यांतल्यान अचकीत दुकां उबी रावलीं. म्हजो मांयोय तश्यो खूब 
मोगाळ आनी जीव लावपी. काकाक मुखार पळोवन आनी मांयो दुकां 
पुसतात तें पळोवन म्हज्याय दोळ्यांतल्यान दुकां गळ्ळीं. 

gpi गळपा फाटलें कारण म्हणल्यार काका सेवेंतल्यान निवृत्त 
जाता म्हणून न्हय तर तांच्या त्या उलोवण्यांतल्यान, उलोवपांत 
लिपिल्ल्या भावनांक लागून काकान खुबश्या वाठारांनी आपलें काम 
प्रामाणीक पणान करून आपली वेगळी अशी वळख निर्माण केल्या तिचे 
वरवीं फुड़ारांत ते Vdd खंड पडटलो म्हणून. 

एकदां ते डयुटेर आसतनाची घडणूक . सुमार वीस वर्सा पयलींची 
जी म्हाका कळ्ळी. महाराष्ट्र राज्य परिवाहन मंडळाचें बसीक अपघात 
जाल्लो. धड सोडून बस सकयल देंगणांत पडिल्ली. जेन्ना आमी अशें 
चित्र टि. व्ही चेर पळयतात, दिसाळ्यांनी वाचतात तेन्ना चुरचुरे 
दिसतात. विचार करात अशी परिस्थिती आसत जाल्यार पुलिसांची fod 
अवतिकाय जाल्या आसत. आवय गे! येवजून लेगीत आंगार कांटो येता. 
पूण काका खातीर ती एक मुखेल परिक्षा आसली. 

पंचनामो करपा खातीर काकाक त्या देंगणांत देवचेच पडिल्लें. 
तोय बी दोरयेच्या आदारान कारण दुसरो मार्गूच नासलो. काकावांगडा 

आनीक सहायक आसलो. अपघात म्हळ्यार पंचनामो आसाच. फायर 
ब्रिगेडीचोय आधार घेतलो. बस अशे परिस्थितींत पडिल्ली की 
तातूंतल्यान प्रवाशांक भायर काडप अशक्य आसलें. पूण हें अशक्य काम 
शक्य आसा हें काकान दाखोवन दिलें. GRA आदारान ते ced ल्हव 
सकयल देंवले. बसीचें दार लेगीत मोडलें आनी जनेलाच्या 
खाचींतल्यान एकेक करून लोकांक भायर काडले . 

रातच्या सुमार साडे सात ते आठाच्या मजगतीं हो अपघात 
जाल्लो. काळखांत धड मार्गावयल्या मनशांक हो अपघात दिश्टी पडना 
तें देंगणांतले लोक कशे दिसतलें?त्या काळखांत लेगीत मनशांचो जीव 
वाचोवपाचें काम म्हज्या काकान केलें. आमी मानाक झगडटात, पूण तो 
मान आपल्या Hall मेळोवचो पडटा. अपघात जालो त्या वेळार 
काकान आपल्या जिवाची पर्वा करी नासतना देंगणांत देंवपाचें धाडस 
केलें. घरचो आनी स्वताचो विचार लेगीत मनाक आफडूंक दिलो ना. 
दोळ्यामुखार आपलें धेय, आपलें काम, आपली सेवा, आपलें कर्तव्य 
पुराय करपांत ते धडपडले. हाताच्या बोटार मेजपा इतलेच अशे व्यक्ती 
आमकां मेळटात, काकालो पराक्रम आयकतकच ह्या व्यक्तीं मदलोच एक 
म्हजो काका हाचो म्हाका अभिमान दिसलो. 

त्या पुराय वातावरणांत सगळ्यांचें लक्ष तांचेकडेन... कारण 
प्रवाशांक काडपांत तांणी आपलोच जीव त्रासांत घातिल्लो. जिवापरस 
प्रवाशांबाबतीत, आनी आपल्या कामाकडेन ते चड जतनायेन आनी 
प्रामाणीक पणान वावुरताले. सगळ्यांक त्या खाचींतल्यान काडटा 
म्हळ्यार काकाक' Rada घाम फुटला आसतलोच. कारण ही 
घडणुकूच तशी जीव हालोवपी आशिल्ली . | 

ह्या अपघातात खूबशे लोक जखमी जाले आनी मेले लेगीत. पूण 
काका हे परिक्षेत पास जाल्ले. देवानूच तांची परिक्षा घेतिल्ली. आनी 
दुसरी म्हत्वाची गजाल म्हळ्यार 12 जुलय, त्या दिसा म्हज्या देराचो 
म्हळ्यारुच काकाच्या व्हडल्या पुताचो जल्मदीस आसलो. gara 
जल्मदीस आनी बापूय थंय खऱ्यानीच व्हडा संकश्टाक तोंड दितालो . 
एकवटेन खोशी आनी दुसरेवटेन Eka! . आनी म्हजी काकी पळयात 

| तीय कितली धिटायेन वागली. घरा पूत वाट पळयतालो, पप्पा केन्ना 
/ येतलो काकी आपल्या घरकाराची वाट पळयत बशिल्ली.. पूण त्या 
_ दिसा कांय काका पावलो ना. काकाचो “म्हाका Ada Food ना “ असो 
| रकाद आयिल्लो. 

पुताच्या जल्मदिसा परस तांकां तांचें काम म्हत्वाचें, हें सिध्द जालें. 
काकान खंय सगळें काम पुराय करून दुसऱ्या दिसा सकाळी पांच 
वरांचेर घरांत पांय दवरलो. तेन्ना काकीच्या जिवांत जीव आयलो. 
परिस्थिती मनशाक कितें आनी कितलें शिकयत हाचो आमी अदमास 
लेगीत काडूंक शकनात. 

हे घडणुके उपरांत काकाचे नांव खूब फामाद जालें. मुखेल पुलिस 
अधिकाऱ्यान तांची तोख़णाय केली. तशेंच तांच्या फाटी वेल्यान हात 
भोंवडायलो. कारण HIM नांव घेवपासारकेंच काम केल्लें. आमचो 
आजो पुलीस खात्यांत आसलो ताचे उपरांत काका पुलीस खात्यांत 
आसलो, पूण आतां काका रिटायर जाल्या उपरांत पुलीस खात्यांत नवी 
पिळगी गेली ना ही एक तांकां खंत आसा. 

काकाची इत्सा आसली, तांच्या व्हडल्या पुतान ह्या खात्यांत वचचो 
म्हूण, ताणी परिक्षाय दिल्ली पूण तांचो नंबर लागलो ना. निमाणे नशीब 
लागताच न्हय. पूण कितेंय सांगात, काकान ज्या आठ्ठीस वर्सात 
आपली जापसालदारकी पुराय केली, जे पध्दतीन काम केलें तें खरेच 
तोखणाय करपा सारके आसले . 

ही घडणूक आयकले उपरांत सावन तांचेविशीं म्हाका खूब आदर 
आनी अपुरबाय दिसली. आयज मेरेन म्हज्या बापायन म्हाका कांयच 
उणें HEH ना. आवयन लेगीत. म्हाका अमूक पेन जाय म्हणटकूच 
म्हजो बापूय म्हाका पेनां हाडून दितालो, म्हाका खूब उमेद जाताली. 

कसलीच कांय जायना काकान म्हाका पेनां दिल्ली, बरोवपाक 
जातली म्हूण. तीं SAR आयंकनाफुडें म्हाका घेवपाचो न्हयकार सुचलो 
ना. रोखडोच हात मुखार करून हांवें पेनां घेतली. म्हज्या बापायचें 
वागणें म्हाका तांच्यात दिसले. काकांत म्हाका बापूय दिसलो. तशेंच 

काकी म्हळ्यार म्हजी आईच 

एकदा कितें जाले, म्हजी ह्या वर्सा पयलीच वडापुनव आसली. | 
पुजा बी करून घरच्यान ऑफिसाक वचपाक भायर सरलें. घरा लागींच 
प्रास. आमी प्रासार आयलीं आनी काकीन रिक्षा थांबयली. कितले पयशे 
घेतलो? कांय उणें जावचें ना?अशें काकीन त्या रिक्षावाल्याक विचारले. 
हां हां बरें आसा, चल बस अशें ताणें म्हणनाफुडें म्हाका काकीन सवकास 
चल हां, म्हूण Rela बसोवन दिलें. रिक्षावालोय बरो आशिल्लो. ताणें 
चड़ पयशेय बी घेतले ना. 

पूण त्या रिक्षावाल्यान सहज रिक्षेंतूच येतना वाटेंत म्हाका विचारले, 
“ताई, ही आई आहे ना तुमची?” तीं उतरां आयकनाखुडें म्हज्या 
दोळ्यांत म्हज्या आवयच्या उगडासान SHI उबी रावली 

आवयचे यादीन काळजांत भरून आयले. आनी म्हज्या 

तोंडांतल्यान “ हो माझी आईच ती” अशी नकळत उतरां फुटलीं . 

म्हज्या मना-काळजांत, विचारांत दीस-भर तींच उतरां. केन्ना 
हांव घरा पावतां आनी पयलीं काकीक सांगता अशें जाल्ले. 
ऑफिसांतल्यान घरा गेल्या उपरांत पयलीं काकीक सांगले. काकीचे 
दोळे ओले जाले, आनी काकीन म्हाका वेंगेंत घेतले. दोंगायनी 
एकमेकांक घट्ट वेंग मारली. म्हाकाय खूब भरुन आयिल्लें. 

त्या दिसा सावन म्हाका म्हजो आवय बापूय म्हज्याच म्हऱ्यांत 
आसात अशेंच जाणवता. तांकां पळोवन हांव म्हजें दुख विसरता. म्हज्या 
HORTA उणें पणाची भावना काका-काकीक पळोवन नाच जाता. 
म्हाका काका-काकी विशीं खूब अपुरबाय, मोग आनी आपलेपण दिसता 
तशेंच तींय म्हाका धुवे वरींच लेखतात. जेन्ना हे खीण दोळ्यामुखार 
नाचतात तेन्ना म्हजी आई आनी दादी समजून हांव काका-काकीक 
पळयतां. तेन्ना म्हज्या मना-काळजाक खूब समाधान, खोशी आनी 
थाकाय मेळटा. 

अपघाताची ती घडणूक सांगतना काकाच्या मुखामळा वयली नुरा 
पळोवपा सारकी आसली. हांवें ती घडणूक तशीच दोळ्यामुखार दवरली 

| तेन्ना तांचो कामा विशिंचो मान, आदर स्वाभिमान आनी स्वता पुलिस 
खात्यांत आशिल्ल्याचो अभिमान हांवें पळयलो. तांच्या सेवेचें फळ आनी 
 सेवेंतल्यान मेळयल्ली खोशी हांवें दोळ्यां सामकार अणभवली. म्हजो 
बापुयूच चार चौगा मुखार भाशण करता कांय कितें अशें खीणभर 
जाणवलें. 

मनीस GAT कश्टान चार पयशे जोडटा तेन्ना त्या कश्टाचें मोल 
ताच्या मुखामळार झळकता. खोशी तोंडार उदेतना दिसता. काकान जी 
पुलीस खात्याक आपल्या जिणेची 38 वर्सा दिली, त्या 38 वर्साच्या 
काळांत तांणी कमयल्लें नांव, पुराय केल्ली जापसालदारकी तांच्या 
उलोवण्यांत झळकताली. 

कामाबाबतीत ते इतले प्रामाणीक आसले की संवसार चलोवन 
भुरग्यां-बाळांक आनी घर सांबाळपाचें काम म्हजे, काकीनूच केले. 
केन्ना केन्ना भुरग्यांक बरें ना जाल्यार लेगीत काकीच भलायकोी केंद्रांत 
घेवन वताली. आमचे काका म्हळ्यार काम एके काम, हातांत घेतिल्ल्या 
कामांत आपले HSA कांयच कमी पडचें न्हय, तें काम सोपमेरेन 
पुराय करचें अश्या मताचें “HTT.” 

भोवमान सुवाळो सोपल्या उपरांत आमी घरा आयलीं. हांवें सहज 
काकाक विचारले,” काका, रिटायर जाल्या उपारंत तुमकां pA 
दिसता?काकान जाप दिली, खूब बरें दिसलें...... Relaxed .” 

सेवेंतल्यान रिटायर जाल्ल्याचे समाधान आनी उमेदूय तांच्या 
मुखामळार दिसताली. हांवें काकीकूय विचारले, पूण तिका खूब दुख 
जाल्लें. तिचें सदांच काम आसलें. काकाक Sal दिवपाचें, काकाच्या 
पुलिसाच्या पोशाखाक HX मारपाचें. काका रिटायर जाल्या उपरांत डबे 
करपाचें काम चालू उरलें, पूण पुलिसाच्या पोशाखाक HY ARG साप्प 
बंद जालें. हीं SA ओंठार येता म्हणसर तांकां रडपाक आयले. 
| भोवमान सुवाळ्या दिसा, ज्या व्यक्तींचो भोवमान करताले तेन्ना 
तांच्या घरकांन्नीक लेगीत माचयेर आपयताले. काकाचें नांव घेनाफुडें 
काकीय आपल्या घोवा कुशीक रावली. 

काकाक, तांणी दिल्ल्या सेवेचें बरें फळूय फावो जाल्लें, ते म्हळ्यार 
इनामां. आपल्या कार्यकाळांत बरी सेवा केल्ल्यान तांकां सुमार 350 तरी | 
SUA फावो जाल्यात. तशेंच 2005 वर्सा तांकां पुलीस पदक फावो 
जालें आनी 15 ऑगस्ट 2011 ह्या वर्सा राष्ट्रपती पदक फावो जालें. 

तांणी मेळयिल्ल्या ह्या नांवांविशीं, तांच्या कामाविशीं आनी 

तांचेविशीं म्हाका खूब अभिमान आसा. सगळी घरांतलीं मनशां लेगीत 
खूब मोगाळ आनी जीव लावपी आसात. तांची वागणूक, सभाव आनी 
वेव्हार सदांच म्हज्या काळजांत घर करून रावतलो .... 

तो घरांत सगळ्यांचोच अपुरबायेचो, जीव लावपा सारको, 
लागोळो, तोखणाय करी "सारको. आतां ताका सात सोपून आठवें 
लागलां. मस्ती इतली करता म्हणून सांगू? आवयगे! सोंसपाची न्हय. 
पूण ताची जितली अपुरबाय जाता, तितलो तो मारूय लेगीत खाता. 
आडांगी पणां करपाचीं सोडिना. 

ताचेर फकाणांनी लेगीत म्हजो हात उखलना. तो म्हजो पुतोणयो. 
ताचें नांव सोहम. नांवा सारको दिसपाकूय सोबीत. गोरोधवो, दोळे 
मोगेरकळयेवरी आनी नाक इल्लेशें. भुरगेपणांतले फोटे पळयल्यार 
“भीम” अशेंच दिसता. आतां मात्सो बारीक जाला. आतां ताचे मस्ती 
GRU दीस, खेळपाचे दीस. हरशींय खूब हुशार. ताची हुशारकाय 
ताच्या प्रस्नांतल्यान RIA पडटा. म्हाका केन्ना केन्ना सुचना fed जाप 
दिवची आनी कितें ती. 

घे म्हूण तागेलीं खेळणी, ल्हान-व्हड बारीक-सारीक. सगळी 
पसारो काडटा आनी घरांत रोमांट करून दवरता. पसारो भरून बी 
दवरीसारको ना, SSS मारता. “खेळून जालें काय खेळणी भरुन Tar’ 
अशें già सांगत जाल्यार ताका तिडक येता. सट्ट करून ना म्हणटा. 
“तूंच भर काकी, नाजाल्यार हरशीं रांदचे कुडींतलो पसारो तूंच काडटा 
न्हय? तशेंच समज आनी म्हजीय खेळणी भरून दवर.” मागीर fod 
करतलें, ताच्या नादाक लागून फायद्याचे ना, हांवूच सगळी खेळणी 
भरून दवरतां. 

तसो तो खूब मोगाळ पूण भित्रोय आसा. म्हज्या लग्ना पयलींची 
गजाल. खेळटना दोन-चार फावटीं तकलेरुच पडिल्लो. रगत बी खूब 
व्हांविल्लें . माथ्याक टांकेय पडिल्ले . पडिल्ल्याच्यो मावो बी आसात. त्या 

भंयान तो इतलो भावूक जाता, आयज पडल्यार लेगीत म्हणटा 'म्हर्जे 
रगत बी येता जाल्यार पळय”? ताका तो पडिल्ल्याचो भ॑य 
मनादृकाळजांत खोल वचून बसला. 

ताच्या इश्टांची मेळून लहानशी गँग आसा. हांव हे गॅगीक 
“कोकरोच गँग” म्हणटा. हो सगळ्यांचो मुखेली. तो खेळून जाले उपरांत 
मदींच घरा येता हे भुरावळीक घेवन उदक पिवपाक. तेन्ना हांव तांकां | 
“हाय कोकरोच गँग? अशेंच म्हणटा तेन्ना ते सगळे 'हांसले बगर 
रावनात.” म्हजो बापूय केन्नाय म्हजे खबरीक बी येत जाल्यार हो ताचेच 
भोंवतणी घिट्ट्यो घालता. ताका आपलीं खेळणी दाखयता, ताचे कडेन 
खूब वेळ सारता. म्हज्या बापायक पळोवन ताका खोशी जाता. खेळपाक | 
वयतकीर सगळ्यांक सांगता म्हजो आजो आयला, अशें म्हणून तांची 
वळख करून दिवपाक इश्टांक घरा घेवन येता. 

ताचें जग पळोवन म्हाका अप्रुपच दिसता. ताचें आनी म्हज्या 
घोवाचें एकदम बरें पटता. दोगूय झगडटात आनी तितलेच एक जाताय 
बी. दोगांयचो एकमेकांचेर खूब जीव. लहानपणा सावन तांच्या 
आंगा-खांद्यारूच तो Woot. व्हड जाला. चुलत्यान ताका जर 
तापयलो, बडयलो जाल्यार तितल्याच खिणापुरतेच घेवन बसता. मागीर 
परत दोगूय एक. एकमेकां बगर तांकां जमना आनी HAT लायल्या बगर 
सुशेग ना. असली रीत दोगांयची. कोणूय मदीं पडपा सारकें नारे बाबा. 

चुलत्याचेर ताचो आनी चुलत्याचो ताचेर चडूच जीव. हो केन्ना 
केन्ना ताका आपली SV म्हणटा, केन्ना केन्ना मम्मी, केन्ना केन्ना 
दीदी. मायेमोगाची नातीं पळोवन एक वेगळेंच सूख दिश्टी पडटा. मदींच 
दोगांयचे आवंय-पुतावरी उलोवप जाता ते मागीर कान दिवन आयकत 
रावन दिसता. तांच्या दोगांयमदीं कोणेच Hara पडचें न्हय ही गजाल 
già कानाक पीळ घालून मतींत दवरल्या. 

सोहम शिकपाकूय खूब हुशार. काकी आयज अशें जालें, काकी | 
आयज HA अशें सांगलें, दीसभर सांगीत आसता. ताका एकूच गजाल | 
परत परत नाका आसता. खाणा-जेवणाचे बाबतींतूय तशेंच. ताका 
भेणो, फ्लावरांची भाजी खूब आवडटा तशेंच पनीर, पिझ्झा, पास्ता, मॅगी, | 

नूडल्स बी. नुस्त्यापरस ताका चिकन चड आवडटा. ताका हळसाद्याचें 
तोणाक बी खूब आवडटा. 
नुस्त्याचो ताका चड घोस्त ना पूण सुंगटा ताच्या आवडीचीं, 
कुल्ल्योय ताका खूब आवडटात. चॉकलेट्स, केक तशेंच केळें चडूच 
आवडटा. 
ताच्यो गजाली आयकून आयकतल्यांक दिसतलें हाका कोण 

शिकयता कांय fed? पयलीं आमगेर पुसपा खातीर वावराडी येताली . 
तिका तरेतरेचे प्रस्न विचारून हो तिचो जीव नाका करून उडयतालो. 
एक दीस ती आयलीना जाल्यार तिका विचारतालो, “काल तुमची परिक्षा 
आशिल्ली व्हय म्हूण तुमी येवंक नात? “तुमी शाळेंत कित्याक वचनात, 
हेंच काम कित्याक करतात? अशें कितलेशेच प्रस्न..... 

पूण कितेंय सांग, तो जर घरांत नासत जाल्यार घर खावंक येता. 
नाका नाका जाता. ताची बडबड कानाक नाका दिसता, पूण GT तो 
घरांत नासता तेन्ना मात घर खावंक येता. ताच्या बडबडपाची, रडपाची, 
मोगाची, घरभर पसाऱयाची इतली संवय जाल्या, ती जर एक दीस 
नासत जाल्यार म्हजें म्हाका मात लेगीत करमना, वाज येता घराक 
घरपणूच उरना. 

Bld जरूय ताका जल्माक घातलो ना तरूय तो म्हजोच... अशें 
कितेंशें हांव अणभवपाक लागतां आनी उपरांत हांव सट्ट करून विचार 
बदलून म्हज्या कामाक लागतां!!! 


जेर HK HK 

मोरुलो 


आमोरी जातकच 
सवणी घोटेरांत परततात 
हांव मात मांयभुंये सावन पयस 
उगडासाच्या घोटेराक पळोवन जियेतां. 

आयज मेरेन खंयचोच एक दीस असो आयलो ना ज्या दिसा म्हाका 
घराचो, गांवचो, म्हज्या मायेमोगाच्या गोंयचो उगडास आयलो ना. म्हजें 
गोंय म्हळ्यार कलाकारांची आनी संस्कृतायेची गिरेस्त खाण. गोंयच्या 
दिवचल म्हालांतलो सर्वण गांव अशाच एका गिरेस्त संस्कृतायेचे दर्शन 
घडोवपी गांव. शंबरेक घरांचो ल्हानसो, पूण सोबीत, गिरेस्त आनी 
qadan. 

काजीमळां, शेतां-भाटां, आंब्या-पणसा रुखांची झालर आंगार 
पांगुरिल्लो, सुरगांच्या परमळान मनाक भूल घालपी म्हजो गांव. RIS, 
नवाण, ज्योती, दामगो भातांची पिकां. हुडीद, कुळीद, पाखड, मूग, 
सावो, नासण्या कणसां-पिकांचीं पाळां-मुळां मायेन ओडून धरपी म्हज्या 
गांवची पिकाळ माती. 

“सुरंगां” फुलां आनी “मोरुलो” लोकनाच म्हळ्यार म्हज्या गांवची 
वळख. सादरीकरणाच्या लोककलां मदलो 'मोरुलो' हो एक मुखेल 
प्रकार. आपल्या मनांतले उमाळे अदीक खोल उक्तावपा खातीर 
पारंपारीक गितां, हस्त भावमुद्रा, पदन्यास वापरुन केल्लो नाच म्हळ्यार 
मोरुलो हो लोकनाच. “मोरुलो” ह्या लोकनाचा विशीं खोलायेन जाणून 
घेवया--- सर्वणा पयलीच्या काळांत शेतां-भाटां खूब प्रमाणात 
पिकतालीं, पूण मोर तें पीक इबाडटाले. सगळे शेतकार निर्शेताले, म्हूण 
गांवच्या शेतकाऱ्यानी मोरांक धांवडावपाक जागृताये खातीर, शेत 

राखपा खातीर गायिल्ले वा sailor आयिल्लें पद म्हळ्यारुच मोरुलो. 
मोरा वेल्यान रचून आयिल्ले हें पद ह्या नाचाची मुळावी बुन्याद. 


शेताची राखण करपा खातीर ह्या लोकनाचाची रचना जाली. 
नाचाच्या पदाची रचणूक मोरावेल्यान जालीच पूण ताचे फाटलें आनीक 
एक कारण म्हळ्यार म्हज्या गांवांत 'मठाचो तेम“-मोरांची सुवात आसा. 
आयजूय ह्या मठाच्या तेमार खूब मोर आसात. हेच सुवातेर 
लोकनाचाच्या पदांची रचना जाली आनी ताचे वेल्यान ताका मोरुलो हैं 
नांव पडलें. 

अशे तरेन शेताची राखण जाता आसतनाच, लोकांकूय एकठांय 
हाडप ह्यो दोनूय गजाली मोरुलो खेळपा निमतान घडून आयल्यो. तशे 
पळोवंक गेल्यार आदल्या काळांत लोककलेची माध्यमांय नाशिल्ली . 

मौखीक परंपरेन चलपी ह्या खेळांत पुविल्ल्या dur जशें मौखीक 
रुप आशिल्लें तें आयज मेरेन तशेंच चालू आसा. ताळयांच्या आदारान 
हाता-पायांचो ताल धरप आसतालें. ते सुवातेर आयज कासाळें, 
पकवाज, पेटयेच्या तालार मोरुल्याचे खेळे नाचतात. 

पयलीच्या काळार खंयचे आधुनिकीकरण आनी यांत्रीकीकरण. 
HSA राखणे खातीर मुस्तायकी म्हळ्यार मोरुल्याचे खेळे वालो 
न्हेसताले आनी आंगाक ल्हानशें आंगलें कशें घालताले. 

आयज धोतीर (भगव्या PRA), धवेंफुल्ल बनियान, गळ्यांत 
आबोल्यांचो झेलो, तकलेक गुठलायल्लो वालो , वाल्याक खोयिल्लें 
मोराचे पांख, पायांत घुंगूर आनी हातात तोण्यो अशे तरेचो भेस हो 
लोकनाच करपी न्हेसता.. 

मोरुल्याची नाचपाची पध्दतूय आगळी वेगळी. वांगडी गोल 
आकारान रावतात. एकल्याचें मुखामळ मुखार जाल्यार ताका दुसऱ्याची 
फाट. म्हळ्यारुच एकमेकाक फाटफुडो करून तिरकस पध्दतीन 
नाचपाची ही रीत. पयली तशीच आशिल्ली, आतांय तशीच आसा. पूण 
आयचे पध्दतीक ताल आनी संगीताचो आधार मेळिल्ल्यान ताची सोबाय 
वाड़ल्या . 

फाल्गून म्हयन्यांतले पुनवेक होळी घालतात आनी शिगम्याचे 

परबेक सुरवात जाता. शिगम्यांत मोरुलो गांवांत दर एकल्याच्या 
दारां-दारांत खेळटात. शिगम्याची परब पांच वा सात दीस चलता. ह्या 
निमतान गांवकाऱ्याक तळी, नाल्ल तशेंच दुडूय मेळटाले, जे जात्रा- 
काल्यांक, कौलांक उपेगाक पडटाले. 

ह्या शिगम्याच्या निमतान, लोक एकठांय येतात आनी मुखावेल्या 
उदरगतीच्या नदरेन भासा-भास, विचारुूय करतात. जागतिकीकरण 
आनी नव्या विचारांक, येवजण्यांक जल्माक घालपाचो, एकवट निर्मुपाचें 
“मोरुलो' एक साधन अशें अजुनय चलत आयलां. 

म्हज्या गांवांत खेळपी मोरुलो हो लोकनाच आमच्या संस्कृतीचे, 
चाली-रिती, परंपरेची राखण करता. मोरुलो म्हळ्यार लोकवेदाचोच 
एक निवळ भाग म्हळ्यार अतिताय जांवची ना. 

लोकांनी लोकां खातीरुच तयार केल्ल्या ह्या वेदांत मनीस 
कितल्याश्याच पटीन म्हत्वपुर्ण भुमिका करता म्हणपाचे हातूंतल्यान 
स्पश्ट जाता. आमच्या आज्या-पणज्यांनी जल्माक घातिल्लो मोरुलो 
आयज लेगीत नवीन पिळगी मना-काळजासावन पुजता, ताचो सांबाळ 
करता. 

मोरुलो हें मनरिजवणेचें व्हड साधन आसा हे सत न्हंयकारुक 
येना. नाण्याक GLA दोन बाजू आसतात तशेंच ह्या खेळाची दुसरी बाजू 
म्हळ्यार साहित्यीक नदर, अभ्यासू वृत्ती. जशें शुन्यांतल्यान जग घडोवं 
येता, मातयेपसून मडकी घडोवं येता तशेंच ह्या खेळांकडेन निखटें 
मनरिजवणेचे साधन म्हूण पळय नासतना अभ्यासाच्या नदरेनूय पळोवं 
येता. 

ह्या खेळांत बदल कशें घडोवं येतात? खंयच्या गजालीक लागून 
तो Wiel पडटा, गरज पडल्यार ताचें स्वरुप कशें बदलूं येता, ताच्या 
उदरगतीचें पांवडे सोदून काडप म्हळ्यार संशोधन आनी संशोधन 
म्हळ्यार अभ्यासाचे एक आंग जाका इंग्लिश भाशेंत Research study 
अशें म्हणतात. अभ्यासाची एक नदरुय ह्या कलेंतल्यान दिश्टी पडटा. 
नवें पिळगेकूय ह्या खेळाच्या माध्यामातल्यान एक साहित्यीक नदर, 
अभ्यासाची नवी दिका मेळू येता. 

जाणट्यांनी सुरवात केल्ल्या ह्या खेळाक सगळ्यांत व्हड फाटबळ 
_ म्हळ्यार आयची गांवकार पिळगी. आयची पिळगी संस्कृती तिगोवन 
दवरपाचे नदरेन पयसावत चल्ल्या. पूण आयज हांव पळयतां, गांवकार 
संस्कृतीचे जतन करपा खातीर सदांच झगडटात, हातभार लायतात, 
आनी जाय थंय मार्गदर्शनूय करतात. आयज मेरेन ह्या खेळाक 
mapai खंड पडपाक दिलो ना, तें पळोवन मनाक खूब खोस 
भोगता. 

आनीक एक खोशयेची गजाल सांगपासारकी म्हळ्यार, आयज 
म्हज्या गांवांतल्या मोरुल्यान परक्या वाठारांतूय पावल दवरलां. 
गोंयातल्या सगळ्या वाठारांनी मोरुल्याचे सादरीकरण जालेंच, पूण 
परकी वाठारांतल्या लोकांक ताणें भुरळ घातली. सरकाराच्या 
फाटबळाक आनी मान्यतायेक लागून सगळ्या तालुक्यांनी हो खेळ 
आपल्या सादरीकरणान भुरळ घालूंक लागला. 

गोंया भायर वचून मोरुल्यान आनी म्हज्या गांवांतल्या 
गांवकाऱ्यांनी, नवीन पिळगेनूय नांव जोडले. आयज मेरेन वेगवेगळ्या 
राज्यांत जावपी सांस्कृतीक कार्यावळीनी तांकां खासा आपोवणे येता. 
देखीक सांगचे जाल्यार, दोन फावटी राजस्थान हांगा, तशेंच दिल्ली, 
कलकत्ता, कानपूर (उत्तर प्रदेश), पुणे, चेन्नय. आवयस! म्हज्या 
ल्हानशा गांवची वळख, तालुक्यांची वळख पूण ताचेकूय व्हड हो मोरुलो 
म्हज्या गोंयची तुस्त देशभर गायता ही खोशयेची गजाल. 

Wad, राज्याचें, कलेचे परंपरेचे आनी संस्कृतीचें दर्शन समाज 
घेता. आयज न्हय म्हळ्यार ही कला एखाद्या घराण्याचो 
पोटा-पाण्याचोय आधार. सांगपाचे म्हळ्यार ह्या मोरुल्यान नाचपी, 
mad आनी वाजोवपी धरुन dec पंदरा गडे (खेळे) आसतात. ह्या 
पंगडाक गोंयाभायल्या वाठारांत, राज्यांत आपोवणे आयल्यार 
जेवणखाण, रावपाची वेवस्था धरुन सोय आसता. मान सम्मान मेळटा 
तशेंच ह्या सगळ्या खेळ्यांक (गंड्यांक) मान म्हणून प्रमाणपत्रूय मेळटा. 

मोरुलो म्हळ्यार गांवच्या व्हडविकायेचो खांबो. फाटली-फुडली, 
भांगडी. चौरंग, दिमेवयलो रामराम घागरी, नाचेर सावळी सलाम तो 

भारताचो गांव, हे सगळे मोरुल्याचेच सादरीकरणाचे फांटे. पूण हे प्रकार 
आयज खेळनात कारण ते दाखोवपाक आयज व्हड जाणकार नात. 
पयलीं जे जाणटे म्हाल-म्हातारे जावन गेले ते हे सगळें खेळ खेळटाले, 
पूण आयज तातूंतल्यान मोरुलोच धट पाळां-मुळां जमनीत रोवून उबो 
आसा. उरिल्ल्या हेर खेळांत खंड पडला. 
आयज गांवातले तरणाटे शिक्षण, काम-धंदो'. आनी संवसार 
हातूंतल्यान मोरुल्याची कला सांबाळीत आयल्यात आनी येवपी नवीन 
पिळगेकूय ताची जाणवीकाय करून दितात. हाचेवेल्यान गांव गांवकार 
हांचें फाटबळ मेळ्ळें जाल्यार येवपी नवी पिळगीय ह्या खेळाक खंड 
पडूंक दिवची ना म्हणपाची खात्री आसा. 
जाणटे निमित्ताक कारण आसता आनी ताचे मुखावेली पिळगी 
पुराय नाटक रचता. जशे मोराच्या पाखांत, इंद्र्धणुन सातरंग आसता 
तशेंच ह्या मोरुल्यांतूय खूबशे प्रकार. 
- हे कलेन गोंयांतल्या वाठारांनीच न्हय तर दुसऱ्या राज्यांनी वचून 
इनामां जोडल्यात . देखीक-- | 
1. क्रीडा संचालनालय (पणजी गोंय) हाणी आयोजीत केल्ल्या राज्य 
पांवड्यावेल्या लोकोत्सवांत 22/2/2006 ह्या वर्सा दुसरें इनाम 
जोडला. 
2. तशेंच ह्याच खात्यान आयोजीत केल्ले सर्तीत 20/12/2007 ह्या 
वर्सा पयलेंय इनाम जोडला. 
3. तशेंच दिल्ली. कानपूर, कलकत्ता, राजस्थान, चेन्नय हांगाय 
जायतीं SAAT जोडल्यात . 
4. पुण्यांत जाल्ल्या 12 व्या राष्ट्रीय युवा महोत्सवांत (12/1/2007 
ते 16/01/2007) हांतुतूय वांटेकारी जाल्लो हो पंगड. 
आयज चली आनी चलो हातूंत कांयच वेगळेपण ना, भेदभाव ना. 
चलयेक खंयच्याय पांवड्यार उणेपण ना. चल्यावांगडा समान दर्जो 
आसा. खेळामळ, दोतोरकी, शिक्षण, राजकारण ह्या मळांचेर ताणी नांव 
जोडलां. पूण म्हाका दर वेळा प्रस्न पडटा की मोरुलो ह्या खेळांत चली 

_ वा बायलमनीस कित्याक ना? 
कित्याक ना काय? तिका खेळपाक येना?काय समाजाची 
मान्यतांय ना?कांय बायलमनशेन फकत चूल आनी भुरगीं सांबाळची? 
कितल्याशाच प्रस्नांची वंय निर्माण जाता आनी मनाच्या पोरसाक 
खिळखिळावन उडयता. चली भुरगें परक्याचें धन. जर चलयो हो खेळ 
शिकलीं वा समाजान तांकां मान्यताय दिली जाल्यार, तींय हो लोकनाच, 
संस्कृताय तिगोवन दवरतलीं, कारण बायल हें नवनिर्मणेचे साधन. ह्या 
खेळाच्या बाबतीत चलयांकय वांटेकरी जावंक संद दिवंक जाय अशें 
म्हाका दिसता 
आतां आमी मोरुल्याची लावणी पळोवया-- 
असे दूर देशीतून पारधी आला 
त्या रे पारध्याने मोर धरविला 
असे उठोनी मोर बसला कल्पवृक्षावरी 
असे कल्पवृक्षावरी बसून मोर गठवितो पिसे 
सारे पिसे आमी वेचिआलो 
असे पिसे वेचून कुचे बांदियालो 
सारे कुचे दिलें गुरु तुज्या हाती 
गंधान धुपा कुचें धुपा आयिलें 
ते रे कुचें दिले खेळें तुज्या हाती 
कुचे माळून खेळ खेळीयालो 
असे वनचो मोरुलो वनफळां खाय 
वनफळां खाय मोर पाणयाशी जाय 
असे मोराशी मांडले पाशेरे 
मोरीण खदखद हशीगाशे 
असे बिलीभिली रानीवनी नाचरे मोरां 
अशे वनचो मोरुलो वनफळां खाय 
लावणी भांगडी 
असे सर्वण गांवां एक सातरे माया 
तिचे सावुली आमी, राहू रे बाळगो (बाळ गोपाळ) 

असे गेले त्या गांवां आमी यशंवंत होऊ 
असे देवूळ बांधू चिरे बंधी गादी 
असे खांबे चंदनाचे रे देवळाक 
असे पाटयो सायिल्याच्यो देवळाक 
असे वाशें उचांबळीचे देवळाक 
अश्यो कण्यो पणसाच्यो देवळाक 
अशे नळे तांमियाचें देवळाक 
असे भितर गाश्टीर काडलां चुना ग देवळाक 
असे कळस सोनयाचा देवळाक 
आनी मुकूट मोतीयाचा देवळाक 
असे सातेरी मायेची उंच उंच देवळा 
आनी भांगराच्या कळसाक सोबतिल चंवरां. 

शबै शबै 


मागीलदारांत नुसतें उजरायतना बायचीं उतरां कानार पडटालीं. 
बाय Sa हातांत घेवन शबै शबै म्हणीत नाचतालें. Va कानार 
पडटकच शिगम्यांतल्यो यादी ताज्यो जाल्यो आनी हांव त्या यादींनी 
घुस्पलें . 
शबै शबै 
Waal बावली तारीकडेन पावली 
NÀ NA 
आमी आयल्यांत वर्सान 
दुडू घालात फोर्सान 
शबे NA 


दारादारांत पोरां शिगम्याच्या दिसांनी उमेदीन नाचतात. 
काळ्याकिट्ट शेणान सारयल्ल्या आंगणांत धवीफुल्ल रांगोळी जशी 
youd रावनशी दिसता तशी शिगम्यांतलीं पदां आयकत रावनशीं 
दिसतात. गोंयांत कांय कडेन शिगमो पुनवेक सुरु जाता आनी कांय 
कडेन पुनवेक सोंपता. शिगम्याक खंय चाळे-मेळे भायर सरतात, 
देवचार भोंवतात आनीक बरेंच.... अशें जाणटी म्हणटना हांवें 
आयकलां. 
म्हज्या कुळाराक शिगम्याचें रोमट, सायबीण (देवी) भोंवप, 
घोड़ेमोडणी अशें बरेच दीस चालू आसता. गौरीचे बाळ भोंवतात. गौरीचे 
बाळ म्हणल्यार सादारण 7-8 वर्साच्यो चलयो दर घरा मुखार रावून गीत 
म्हणटात. हातांत एक तुवालो, तातूंत सोण्णाचो एक नाल्ल घालतात 
आनी म्हणटात-- 
गौरी तुजो बाळ 

आंब्या तुजो ताळ 
गौरीचो बाळ बाये 
रडटा कसो, रडटा कसो 
केळी खोबरी मागता कसो 
मागता कसो 
केळी खोबरी देवाक सांजे 
देवाक सांजे 
दोशी वटेन दोगांय जाणां तो तुवालो धरून हालयत हें पद म्हणटात. 
देवान कितलो सोबीत संवसार जल्माक घातला पळयात. दर एक 
गजाल एकमेकां कडेन जोडिल्ली आसता. दारादारांत भोंवपी ह्या 
गौरीच्या बाळाक कांय जाण खोबऱ्याचे कुडके घालतात, कांय पयशे 
घालतात. कांय जाण कणग्यो घालतात. गौरीचो बाळ फकत चलयांनी 
खेळोवचो आनी We चल्यांनी मागची. चले भुरगे शबै मागतात. तेन्ना 
तांकां नाल्ल जावं पयशे दितात. 
गोंय म्हळ्यार भांगरभूंय. गोंय मोगाचें. धोला-ताश्यार नाचपी 
गोयकारांचें अशें म्हणटात तें फट न्हय. म्हज्या गोंयच्या शिगम्याचो जीव 
म्हळ्यार धोल. ताचो आवाज कानार पडल्यारूच आंगांत नाचपाची उमेद 
निर्माण जाता. म्हज्या कुळाराक रोमट थारावीक वाड्यांचेर थारावीक 
दिसाच भोंवता. रोमट म्हणल्यार फकत दादल्या-भुरग्यांचो WTS. धोल, 
तासो, कांसाळें, झांज आनी ताळ्यांच्या गजरान जत, होंवयो म्हणत 
रोमट दारा मुखार आशिल्ल्या आंगणांत, तुळशी मुखार नाचता. रोमटाक 
तळी दवरतात. कांय जाण पांच नाल्लाची तळी जाल्यार कांय कडेन 
दोन नाल्लांची तळी म्हणयेर दवरतात. (तळी म्हणल्यार एका ताटांत 
दवरिल्लो सोण्णासकट नाल्ल, तांदूळ आनी गोडाचो नेवेद्ध) म्हणल्यार 
भोंवतणी रांगोळी काडटात. पांच वातींची दिवली आनी sora 
पेटयतात . 
रोमट नाचोवन जातकच गोड़ाचो Ade खातात आनी जो 
देवाजकार आसता तो ती तळी घेता. अशें रोमट चार-पांच दीस गांवांत 
भोंवता आनी मागीर सव्या-सातव्या दिसा येता, घोडेमोडणी . 
घोडेमोडणेक म्हज्या गांवांत दोन घोडे. कांय गांवांनी पांच घोडे 

न्हेसयतात. 

घोडे म्हणल्यार, लांकडाचें वा धातूचें रंगयल्लें घोड्याचें मूख 
मनशाक न्हेसयतात. आबोल्यांच्या झेल्यांनी तकलेचो भाग (माथे) 
न्हेसयतात. तांच्या हातांत तलवारी आसतात. घोड्याच्या भेसाक पागोटे 
म्हणटात. रोमटां सयत वाजयत-गाजयत हे घोडे देवळा कडल्यान पांच 
भोंवताडे मारतात. म्हज्या कुळाराक (आईच्या घरा मुखार) हे घोडे चलून 
येनात पूण ते धांवतात. हे सुवातेक "भाटले? म्हणटात. घोड्यांची 
म्हणल्यारूच देवाची जागा, थळाव्या देवाची. देवाचो नीस हे जागेंत 
आसा. दोन घोड्यां मदीं एक मनीस उबो रावून तांकां तालार नाचोवपाचें 
व्हड काम करता. तांच्या पावलांच्या सांगातान घोडेय आपलीं पावलां 
मारतात. ह्या घोड्यांचो भेस (त्या मनशांचो) पुराय धवोच आसता. कांय 
कडेन तांणी हातांत घेतिल्ल्या तरसादींची चकमक जाता. ह्या वेळार 
धोल ताशांच्या AAR सगळो वाठार घुमता. ही घोडेमोडणी जातकच 
म्हज्या वाठारांतलो शिगमो सोंपता. 

दर एक वाठार आपली वेगळी खाशेलेपणां घेवन येता. लोकजीणेचो 
एक खाशेलो वांटो घेवन येवपी शिगम्याची वाट गोंयकार दोळ्यांत तेल 
घालून पळयत रावतात. गोंयांत तशी रीतूच आसा, लग्न जाल्ले चलयेन 
सगळे सण, परबो घोवाघरा मनोवचे आसतात. पूण कसल्या तरी कामा 
निमतान हांव कुळारा पावलें आनी शिगम्याचे दीस म्हाका खोशयेन 
परतून एक फावट पोटभर अणभवपाक Hood. त्या दिसा सायबीण 
भोंवताली. खण, नाल्ल, पांच केळी घालून आईन तिची होट भरली. 
जिवाक खूब बरें दिसलें. (बायल-मनशेचीं दोन घरां. एक घोवाचें आनी 
दुसरें HAR अशें कितेंतरी समजलें.) 

त्या दिसा Ba शबे, रोमट, घोड़ेमोडणी बशिल्लेकडेन सगळें परत 
दोळ्यां मुखार दिश्टी पडपाक लागलें. जनेलांतल्यान भायर पळयत 
जाल्यार शेवण्यांचो चोंबो आपल्या घरा वतालो. नकळत दोळ्यांतल्यान 
दुकां गळपाक लागलीं. दुकां पुशीतूच उठलें आनी रांदचे तयारीक 
लागलें . 

* 2011 वर्साच्या जून म्हयन्यांत नेट परिक्षा' पास 
* 2007 वर्साचे आंतर महाविद्यालयीन कथा सर्तीत 'पुनर्जल्म' कथेक तिसरें इनाम. 


„ * 2008 वर्साचे आंतर महाविद्यालयीन कथा सर्तीत “भवितव्याचा इतिहास' मराठी 
| ` कवतिक उमेद वाडोवपी इनाम. 


- 'णंबव्या युवा कोंकणी साहित्य संमेलनांत' निबंदा खातीर दुसरें उमेद वाडोवपी 







उक i कोंकणी भास, साहित्य, संस्कृताय आनी भासविज्ञान ह्या विशयांत, 
> aa किर्णीत शिक्षण घेवपी शिक्षकांक मार्गदर्शन केलां 


